

మూకశంకరేంద్రసరస్వతి విరచిత

మూకపంచశతి



విషయసూచిక

ఆర్యాశతకం

పాదారవిందశతకం

స్తుతిశతకం

కటాక్షశతకం

మందస్మితశతకం

Click the name of the Satakam to view it.

ఆర్యాశతకం

కారణపరచిద్రూపా కాంచీపురసీమ్ని కామపీఠగతా |

కాచన విహరతి కరుణా కాశ్మీరస్తబకోమలాంగలతా ||1||

కంచన కాంచీనిలయం కరధృతకోదండబాణస్పృణిపాశమ్ |

కఠినస్తనభరనమ్రం కైవల్యానందకందమవలంబే ||2||

చింతితఫలపరిపోషణచింతామణిరేవ కాంచీనిలయా మే |

చిరతరసుచరితసులభా చిత్తం శిశిరయతు చిత్సుఖాధారా ||3||

కుటిలకచం కఠినకుచం కుందస్మితకాంతి కుంకుమచ్ఛాయమ్ |

కురుతే విహృతిం కాంచ్యాం కులపర్వతసార్వభౌమసర్వస్వమ్ ||4||

పంచశరశాస్త్రబోధనపరమాచార్యేణ దృష్టిపాతేన |

కాంచీసీమ్ని కుమారీ కాచన మోహయతి కామజేతారమ్ ||5||

పరయా కాంచీపురయా పర్వతపర్యాయపీనకుచభరయా |

పరతంత్రా వయమనయా పంకజసబ్రహ్మచారిలోచనయా ||6||

ఐశ్వర్యమిందుమౌలేరైకత్మప్రకృతి కాంచీమధ్యగతమ్ |

ఐందవకిశోరశేఖరమైదంపర్యం చకాంతి నిగమానామ్ ||7||

శ్రితకంపసీమానం శిథిలితపరమశివదైర్యమహిమానమ్ |

కలయే పటలిమానం కంచన కంచుకితభువనభూమానమ్ ||8||

ఆద్యతకాంచీనిలయమాద్యామారూఢయౌవనాటోపామ్ |

ఆగమవతంసకలికామానందాద్వైతకందలీం వందే ||9||

తుంగాభిరామకుచభరశృంగారితమాశ్రయామి కాంచిగతమ్ |

గంగాధరపరతంత్రం శృంగారాద్వైతతంత్రసిద్ధాంతమ్ ||10||

కాంచీరత్నవిభూషాం కామపి కందర్పసూతికాపాంగీమ్ |

పరమాం కలాముపాసే పరశివవామాంకపీరికాసీనామ్ ||11||

కంపాతీచరాణాం కరుణాకోరకితదృష్టిపాతానామ్ |

కేలీవనం మనో మే కేషాంచిద్భవతు చిద్విలాసానామ్ ||12||

ఆమృతరుమూలవసతేరాదిమపురుషస్య నయనపీయూషమ్ |

ఆరబ్ధయౌవనోత్సవమామ్నాయరహస్యమంతరవలంబే ||13||

అధికాంచి పరమయోగిభిరాదిమపరపీఠసీమ్ని దృశ్యేన |

అనుబద్ధం మమ మానసమరుణిమసర్వస్వసంప్రదాయేన ||14||

అంకితశంకరదేహామంకురితోరోజకంకణాశ్లేషైః |

అధికాంచి నిత్యతరుణీమద్రాక్షం కాంచిదద్భుతాం బాలామ్ ||15||

మధురధనుషా మహీధరజనుషా నందామి సురభిబాణజుషా |

చిద్వపుషా కాంచిపురే కేలిజుషా బంధుజీవకాంతిముషా ||16||

మధురస్మితేన రమతే మాంసలకుచభారమందగమనేన |

మధ్యేకాంచి మనో మే మనసిజసామ్రాజ్యగర్వబీజేన ||17||

ధరణిమయ్యాం తరణిమయ్యాం పవనమయ్యాం గగనదహనహోతృమయ్యామ్ |

అంబుమయ్యామిందుమయ్యామంబామనుకంపమాదిమామీక్షే ||18||

లీనస్థితి మునిహృదయే ధ్యానస్తిమితం తపస్యదుపకంపమ్ |

పీనస్తనభరమీడే మీనధ్వజతంత్రపరమతాత్పర్యమ్ ||19||

శ్వేతా మంధరహసితే శాతా మధ్యే చ వాడ్భనో ఽతీతా |

శీతా లోచనపాతే స్పీతా కుచసీమ్ని శాశ్వతీ మాతా ||20||

పురతః కదా న కరవై పురవైరివిమర్దపులకితాంగలతామ్ |

పునతీం కాంచీదేశం పుష్పాయుధవీర్యసరసపరిపాటీమ్ ||21||

పుణ్యా కాఽపి పురంద్రీ పుంఖితకందర్పసంపదా వపుషా |

పులినచరీ కంపాయాః పురమథనం పులకనిచులితం కురుతే ||22||

తనిమాద్వైతవలగ్నం తరుణారుణసంప్రదాయతనులేఖమ్ |

తటసీమని కంపాయాస్తరుణిమసర్వస్వమాద్యమద్రాక్షమ్ ||23||

పౌష్టికకర్మవిపాకం పౌష్పశరం సవిధసీమ్ని కంపాయాః |

అద్రాక్షమాత్తయౌవనమభ్యుదయం కంచీదర్థశశిమౌలైః ||24||

సంశ్రితకాంచీదేశే సరసిజయౌర్భాగ్యజాగ్రదుత్తంసే |

సంవిన్మయే విలీయే సారస్వతపురుషకారసామ్రాజ్యే ||25||

మోదితమధుకరవిశిఖం స్వాదిమసముదాయసారకోదండమ్ |

ఆద్యతకాంచీఖేలనమాదిమమారుణ్యభేదమాకలయే ||26||

ఉరరీకృతకాంచీపురీముపనిషదరవిందకుహరమధుధారామ్ |

ఉన్నమ్రస్తనకలశీముత్సవలహరీముపాస్మహే శంభోః ||27||

ఏణశిశుదీర్ఘలోచనమేనఃపరిపంథి సంతతం భజతామ్ |

ఏకామ్రనాథజీవితమేవంపదదూరమేకమవలంబే ||28||

స్మయమానముఖం కాంచీభయమానం కమపి దేవతాభేదమ్ |

దయమానం వీక్ష్య ముహూర్వయమానందామృతాంబుధౌ మగ్నాః ||29||

కుతుకజుషి కాంచీదేశే కుముదతపోరాశిపాకశేఖరితే |

కురుతే మనోవిహారం కులగిరిపరిబృథకులైకమణిదీపే ||30||

వీక్షేమహి కాంచీపురే విపులస్తనకలశగరిమపరవశితమ్ |

విద్రుమసహచరదేహం విభ్రమసమవాయసారసన్నాహమ్ ||31||

కురువిందగోత్రగాత్రం కూలచరం కమపి నౌమి కంపాయా: |

కూలంకషకుచకుంభం కుసుమాయుధవీర్యసారసంరంభమ్ ||32||

కుడూమలితకుచకిశోరై: కుర్వాణై: కాంచిదేశసౌహార్దమ్ |

కుంకుమశోణైర్నిచితం కుశలపథం శంభుసుకృతసంభారై: ||33||

అంకితకచేన కేనచిదంధంకరణౌషధేన కమలానామ్ |

అంత:పురేణ శంభోరలంక్రియా కా ఽపి కల్ప్యతే కాంచ్యామ్ ||34||

ఊరీకరోమి సంతతమూఘ్నలఫాలేన లలితం పుంసా |

ఉపకంపముచితఖేలనముర్వీధరవంశసంపదున్మేషమ్ ||35||

అంకురితస్తనకోరకమంకాలంకారమేకచూతపతే: |

ఆలోకేమహి కోమలమాగమసంలాపసారయాధార్ద్యమ్ ||36||

పుంజితకరుణముదంచితశింజితమణికాంచి కిమపి కాంచిపురే |

మంజరితమృదులహాసం పింజరతనురుచి పినాకిమూలధనమ్ ||37||

లోలహృదయోఽస్తి శంభోర్లోచనయుగలేన లేహ్యమానాయామ్ |

లలితపరమశివాయాం లావణ్యామృతతరంగమాలాయామ్ ||38||

మధుకరసహచరచికురైర్మదనాగమసమయదీక్షితకటాక్షై: |

మండితకంపాతీరైర్మంగలకందైర్మమాస్తు సారూప్యమ్ ||39||

వదనారవిందవక్షోవామాంకతటీవశంవదీభూతా |

పూరుపత్రితయే త్రేధా పురంద్రిరూపా త్వమేవ కామాక్షి ||40||

బాధాకరీం భవాభ్యేరాధారాద్యంబుజేషు విచరంతీమ్ |

ఆధారీకృతకాంచీ బోధామృతవీచిమేవ విమృశామ: ||41||

కలయామ్యంత: శశధరకలయా లింగితమౌలిమమలచిద్వలయామ్ |

అలయామాగమపీరీనిలయాం వలయాంకసుందరీమంబామ్ ||42||

శర్వాదిపరమసాధకగుర్వానీతాయ కామపీఠజుషే |

సర్వాకృతయే శోణిమగర్వాయాస్మై సమర్ప్యతే హృదయమ్ ||43||

సమయా సాంధ్యమయూభై: సమయా బుద్ధయా సదైవ శీలితయా |

ఉమయా కాంచీరతయా న మయా లభ్యతే కిం ను తాదాత్మ్యమ్ ||44||

జంతోస్తవ పదపూజనసంతోషతరంగితస్య కామాక్షి |

వంధో యది భవతి పున: సింధోరంభస్సు బంభ్రమీతి శిలా ||45||

కుండలి కుమారి కుటిలే చండి చరాచరసవిత్రి చాముండే |

గుణిని గుహారిణి గుహ్యే గురుమూర్తే త్వాం నమామి కామాక్షి ||46||

అభిదాకృతిర్ద్విదాకృతిరచిదాకృతిరపి చిదాకృతిర్మాత: |

అనహంతా త్వమహంతా భ్రమయసి కామాక్షి శాశ్వతీ విశ్వమ్ ||47||

శివ శివ పశ్యంతి సమం శ్రీకామాక్షీకటాక్షితాః పురుషాః |

విపినం భవనమమిత్రం మిత్రం లోష్ఠం చ యువతిబింబోష్ఠమ్ ||48||

కామపరిపంథికామిని కామేశ్వరి కామపీఠమధ్యగతే |

కామదుఘా భవ కమలే కామకలే కామకోటి కామాక్షి ||49||

మధ్యేహృదయం మధ్యేనిటిలం మధ్యేశిరో ఽపి వాస్తవ్యామ్ |

చండకరశక్రకార్ముకచంద్రసమాభాం నమామి కామాక్షీమ్ ||50||

అధికాంచి కేలిలోలైరఖిలాగమయంత్రతంత్రమయైః |

అతిశీతం మమ మానసమసమశరద్రోహిజీవనోపాయైః ||51||

నందతి మమ హృది కాచన మందిరయంతా నిరంతరం కాంచీమ్ |

ఇందురవిమండలకుచా బిందువియన్నాదపరిణతా తరుణీ ||52||

శంపాలతాసవర్ణం సంపాదయితుం భవజ్వరచికిత్సామ్ |

లింపామి మనసి కించన కంపాతటరోహి సిద్ధభైషజ్యమ్ ||53||

అనుమితకుచకారిన్యమధివక్షఃపీఠమంగజన్మరిపోః |

ఆనందదాం భజే తామానంగబ్రహ్మతత్వబోధసిరామ్ ||54||

ఐక్షిషి పాశాంకుశధరహస్తాంతం విస్మయార్థవృత్తాంతమ్ |

అధికాంచి నిగమవాచాం సిద్ధాంతం శూలపాణిశుద్ధాంతమ్ ||55||

ఆహితవిలాసభంగీమాబ్రహ్మస్తంబశిల్పకల్పనయా |

ఆశ్రితకాంచీమతులామాద్యాం విస్ఫూర్తిమాద్రియే విద్యామ్ ||56||

మూకోఽపి జటిలదుర్గతిశోకోఽపి స్మరతి యః క్షణం భవతీమ్ |

ఏకో భవతి స జంతుర్లోకోత్తరకీర్తిరేవ కామాక్షి ||57||

పంచదశవర్ణరూపం కంచన కాంచీవిహారధౌరేయమ్ |

పంచశరీయం శంభోర్వంచనవైదగ్ధ్యమూలమవలంబే ||58||

పరిణతిమతీం చతుర్థా పదవీం సుధియాం సమేత్య సౌషుమ్నీమ్ |

పంచాశదర్ణకల్పితమదశిల్పాం త్వాం నమామి కామాక్షి ||59||

ఆదిక్షన్మమ గురురాడాదిక్షాంతాక్షరాత్మికాం విద్యామ్ |

స్వాదిష్ఠచాపదండాం నేదిష్ఠామేవ కామపీఠగతామ్ ||60||

తుష్యామి హర్షితస్మరశాసనయా కాంచిపురకృతాసనయా |

స్వాసనయా సకలజగద్భాసనయా కలితశంబరాసనయా ||61||

ప్రేమవతీ కంపాయాం స్థేమవతీ యతిమనస్సు భూమవతీ |

సామవతీ నిత్యగిరా సోమవతీ శిరసి భాతి హైమవతీ ||62||

కౌతుకినా కంపాయాం కౌసుమచాపేన కీలితేనాంతః |

కులదైవతేన మహతా కుడ్మలముద్రాం ధునోతు నఃప్రతిభా ||63||

యూనా కేనాపి మిలద్దేహా స్వాహాసహాయతిలకేన |

సహకారమూలదేశే సంవిద్రూపా కుటుంబినీ రమతే ||64||

కుసుమశరగర్వసంపత్కేశగృహం భాతి కాంచిదేశగతమ్ |

స్థాపితమస్మిన్కథమపి గోపితమంతర్మయా మనోరత్నమ్ ||65||

దగ్ధషడధ్వారణ్యం దరదలితకుసుంభసంభృతారుణ్యమ్ |

కలయే నవతారుణ్యం కంపాతటసీమ్ని కిమపి కారుణ్యమ్ ||66||

అధికాంచి వర్ధమానామతులాం కరవాణి పారణామక్ష్ణోః |

ఆనందపాకభేదామరుణిమపరిణామగర్వపల్లవితామ్ ||67||

బాణస్పృణిపాశకార్ముకపాణిమముం కమపి కామపీఠగతమ్ |

ఏణధరకోణచూడం శోణిమపరిపాకభేదమాకలయే ||68||

కిం వా ఫలతి మమాన్యోర్భింబాధరచుంబిమందహాసముఖీ |

సంబాధకరీ తమసామంబా జాగర్తి మనసి కామాక్షీ ||69||

మంచే సదాశివమయే పరిశివమయలలితపౌష్పపర్యంకే |

అధిచక్రమధ్యమాస్తే కామాక్షీ నామ కిమపి మమ భాగ్యమ్ ||70||

రక్ష్యోఽస్మి కామపీఠీలాసికయా ఘనకృపాంబురాశికయా |

శ్రుతియువతికుంతలీమణిమాలికయా తుహినశైలబాలికయా ||71||

లీయే పురహరజాయే మాయే తవ తరుణపల్లవచ్ఛాయే |

చరణే చంద్రాభరణే కాంచీశరణే నతార్తిసంహరణే ||72||

మూర్తిమతి ముక్తిబీజే మూర్ధ్ని స్తబకితచకోరసామ్రాజ్యే |

మోదితకంపాకూలే ముహూర్ముహూర్మనసి ముముదిషా ఓస్మాకమ్ ||73||

వేదమయీం నాదమయీం బిందుమయీం పరపదోద్యదిందుమయీమ్ |

మంత్రమయీం తంత్రమయీం ప్రకృతిమయీం నౌమి విశ్వవికృతిమయీమ్

||74||

పురమథనపుణ్యకోటీ పుంజితకవిలోకసూక్తిరసధాటీ |

మనసి మమ కామకోటీ విహరతు కరుణావిపాకపరిపాటీ ||75||

కుటిలం చటులం పృథులం మృదులం కచనయనజఘనచరణేషు |

అవలోకితమవలంబితమధికంపాతటమమేయమస్మాభిః ||76||

ప్రత్యఙ్మఖ్యా దృష్టయా ప్రసాదదీపాంకురేణ కామాక్ష్యాః |

పశ్యామి నిస్తులమహో పచేలిమం కమపి పరశివోల్లాసమ్ ||77||

విద్యే విధాతృవిషయే కాత్యాయని కాలి కామకోటికలే |

భారతి భైరవి భద్రే శాకిని శాంభవి శివే స్తువే భవతీమ్ ||78||

మాలిని మహేశచాలిని కాంచీభేలిని విపక్షకాలిని తే |

శూలిని విద్రుమశాలిని సురజనపాలిని కపాలిని నమో ఓస్తు ||79||

దేశిక ఇతి కిం శంకే తత్తాద్యుక్తవ ను తరుణిమోన్మేషః |

కామాక్షి శూలపాణేః కామాగమసమయదీక్షాయామ్ ||80||

వేతండకుంభడంబరవైతండికకుచభరార్తమధ్యాయ |

కుంకుమరుచే నమస్యం శంకరనయనామృతాయ రచయామః ||81||

అధికాంచితమణికాంచనకాంచీమధికాంచి కాంచీదద్రాక్షమ్ |

అవనతజనానుకంపామనుకంపాకూలమస్మదనుకూలామ్ ||82||

పరిచితకంపాతీరం పర్వతరాజన్యసుకృతసన్నాహమ్ |

పరగురుకృపయా వీక్షే పరమశివోత్సంగమంగలాభరణమ్ ||83||

దగ్ధమదనస్య శంభోః ప్రథీయసీం బ్రహ్మచర్యవైదగ్ధీమ్ |

తవ దేవి తరుణిమశ్రీచతురిమపాకో న చక్షమే మాతః ||84||

మదజలతమాలపత్రా వసనితపత్రా కరాదృతఖానిత్రా |

విహరతి పులిందయోషా గుంజాభూషా ఫణీంద్రకృతవేషా ||85||

అంకే శుకినీ గీతే కౌతుకినీ పరిసరే చ గాయకినీ |

జయసి సవిధేఽంబ భైరవమండలినీ శ్రవసి శంఖకున్దలినీ ||86||

ప్రణతజనతాపవర్గా కృతబహుసర్గా ససింహసంసర్గా |

కామాక్షి ముదితభర్గా హతరిపువర్గా త్వమేవ సా దుర్గా ||87||

శ్రవణచలద్వేతండా సమరోద్ధండా ధుతాసురశిఖండా |

దేవి కలితాంత్రషండా ధృతనరముండా త్వమేవ చాముండా ||88||

ఉర్వీధరేంద్రకన్యే దర్వీభరితేన భక్తపూరేణ |

గుర్వీమకించనార్తి ఖర్వీకురుషే త్వమేవ కామాక్షి ||89||

తాడితరిపుపరిపీడనభయహరణ నిపుణహలముసలా |

క్రోడపతిభీషణముఖీ క్రీడసి జగతి త్వమేవ కామాక్షి ||90||

స్మరమథనవరణలోలా మన్మథహేలావిలాసమణిశాలా |

కనకరుచిచౌర్యశీలా త్వమంబ బాలా కరాబ్జధృతమాలా ||91||

విమలపటీ కమలకుటీ పుస్తకరుద్రాక్షశస్త్రహస్తపుటీ |

కామాక్షి పక్ష్మలాక్షీ కలితవిపంచీ విభాసి వైరించీ ||92||

కుంకుమరుచిపింగమస్సృక్పంకిలముండాలిమండితం మాత: |

శ్రీకామాక్షి తదీయసంగమకలామందీభవత్కౌతుక:

జయతి తవ రూపధేయం జపపటపుస్తకవరాభయకరాబ్జమ్ ||93||

కనకమణికలితభూషాం కాలాయసకలహశీలకాంతికలామ్ |

కామాక్షి శీలయే త్వాం కపాలశూలాభిరామకరకమలామ్ ||94||

లోహితమపుంజమధ్యే మోహితభువనే ముదా నిరీక్షంతే |

వదనం తవ కువయుగలం కాంచీసీమాం చ కే లిపి కామాక్షి ||95||

జలధిద్విగుణితహుతబహుదేశాదినేశ్వరకలాశ్వినేయదలైః |

నలినైర్మహేశి గచ్ఛసి సర్వోత్తరకరకమలదలమమలమ్ ||96||

సత్కృతదేశికచరణాః సబీజనిర్భజయోగనిశ్రేణ్యా |

అపవర్గసౌధవలభీమారోహంత్యంబ కే లిపి తవ కృపయా ||97||

అంతరపి బహిరపి త్వం జంతుతతేరంతకాంతకృదహంతే |

చింతితసంతానవతాం సంతతమపి తంతనీషి మహిమానమ్ ||98||

కలమంజులవాగనుమితగలపంజరగతశుకగ్రహౌత్కంఠ్యాత్ |

అంబ రదనాంబరం తే బింబఫలం శంబరారిణా నృస్తమ్ ||99||

జయ జయ జగదంబ శివే జయ జయ కామాక్షి జయ జయాద్రిసుతే |

జయ జయ మహేశదయితే జయ జయ చిద్ధగనకౌముదీధారే ||100||

ఆర్యాశతకం భక్త్యా పఠతామార్యాకటాక్షేణ |

నిస్సరతి వదనకమలాద్వాణీ పీయూషధోరణీ దివ్యా ||101||

|| ఇతి ఆర్యాశతకం సంపూర్ణమ్ ||

ಪಾದಾರವಿಂದಶತಕಂ

మహిమ్నః పంథానం మదనపరిపంథిప్రణయిని

ప్రభుర్నిర్ణేతుం తే భవతి యతమానో ఓపి కతమః |

తథాపి శ్రీకాంచీవిహృతిరసికే కో ఓపి మనసో

విపాకస్త్వత్పాదస్తుతివిధిషు జల్పాకయతి మామ్ ||1||

గలగ్రాహీ పౌరందరపురవనీపల్లవరుచాం

ధృతపాథమ్యానామరుణమహసామాదిమగురుః |

సమింధే బంధూకస్తబకసహయుధ్వా దిశి దిశి

ప్రసర్పన్కామాక్ష్యాశ్చరణకిరణానామరుణిమా ||2||

మరాళీనాం యానాభ్యసనకలనామూలగురవే

దరిద్రాణాం త్రాణవ్యతికరసురోద్యానతరవే |

తమస్కాండప్రాడిప్రకటనతిరస్కారపటవే

జనోఽయం కామాక్ష్యాశ్చరణనలినాయ స్పృహయతే ||3||

వహంతీ సైందూరీం సరణిమవనమ్రామరపుటీ -

పురంద్రీసీమంతే కవికమలబాలార్కసుషమా |

త్రయీసీమంతిన్యా: స్తనతటనిచోలారుణపటీ

విభాంతీ కామాక్ష్యా: పదనలినకాంతిర్విజయతే ||4||

ప్రణమీభూతస్య ప్రణయకలహత్రస్తమనస:

స్మరారాతేశ్చాడావియతి గృహమేధీ హిమకర: |

యయో: సాంధ్యాం కాంతిం వహతి సుషమాభిశ్చరణయో:

తయోర్మే కామాక్ష్యా హృదయమపతంద్రం విహరతామ్ ||5||

యయో: పీఠాయంతే విబుధముకుటీనాం పటలికా

యయో: సాధాయంతే స్వయముదయభాజో భణితయ: |

యయో: దాసాయంతే సరసిజభవాద్యాశ్చరణయో:

తయోర్మే కామాక్ష్యా దినమను వరీవర్తు హృదయమ్ ||6||

నయంతీ సంకోచం సరసిజరుచం దిక్పరిసరే

స్మజంతీ లోహిత్యం నఖకిరణచంద్రార్థఖచితా |

కవీంద్రాణాం హృత్క్రైరవవికసనోద్యోగజననీ

స్ఫురంతీ కామాక్ష్యా: చరణరుచిసంధ్యా విజయతే ||7||

విరావైర్మాంజీరై: కిమపి కథయంతీవ మధురం

పురస్తాదానమ్రే పురవిజయిని స్మీరవదనే |

వయస్యేవ ప్రౌఢా శిథిలయతి యా ప్రేమకలహ -

ప్రరోహం కామాక్ష్యాః చరణయుగలీ సా విజయతే ||8||

సుపర్వస్త్రీలోలాలకపరిచితం షట్పదకులైః

స్ఫురల్లాక్షారాగం తరుణతరణిజ్యోతిరరుణైః |

భృతం కాంత్యంభోభిః విస్మమరమరందైః సరసిజైః

విధత్తే కామాక్ష్యాః చరణయుగలం బంధుపదవీమ్ ||9||

రజఃసంసర్గేఽపి స్థితమరజసామేవ హృదయే

పరం రక్తత్వేన స్థితమపి విరక్తైకశరణమ్ |

అలభ్యం మందానాం దధదపి సదా మందగతితాం

విధత్తే కామాక్ష్యాః చరణయుగమాశ్చర్యలహరీమ్ ||10||

జటాలా మంజీరస్ఫురదరుణరత్నాంశునికరైః

నిషిదంతీ మధ్యే నఖరుచిరురీగాంగపయసామ్ |

జగత్తాణం కర్తుం జనని మమ కామాక్షీ నియతం

తపశ్చర్యాం ధత్తే తవ చరణపాదోజయుగలీ ||11||

తులాకోటిద్వంద్వక్యణితభణితాభీతివచసోః

వినమ్రం కామాక్షీ విస్మమరమహఃపాటలితయోః |

క్షణం విన్యాసేన క్షపితతమసోర్మే లలితయో:

పునీయాన్మూర్ధానం పురహరపురంద్రీ చరణయో: ||12||

భవాని ద్రుహ్యతాం భవనిబిడితేభ్యో మమ ముహూ -

స్తమోవ్యామోహేభ్యస్తవ జనని కామాక్షి చరణౌ |

యయోర్లాక్షాబిందుస్ఫురణధరణాద్వర్జితజటా -

కుటీరా శోణాంకం వహతి వపురేణాంకకలికా ||13||

పవిత్రీకుర్యుర్నూ: పదతలభువ: పాటలరుచ:

పరాగాస్తే పాపప్రశమనధురీణా: పరశివే |

కణం లబ్ధుం యేషాం నిజశిరసి కామాక్షి వివశా

వలంతో వ్యాతన్వంత్యహమహమికాం మాధవముఖా: ||14||

బలాకామాలాభిర్నఖరుచిమయీభి: పరివృతే

వినమ్రస్వర్నారీవికచకచకాలాంబుదకులే |

స్ఫురంత: కామాక్షి స్ఫుటదలితబంధూకసుహృద -

స్తటిల్లేఖాయంతే తవ చరణపాథోజకిరణా: ||15||

సరాగ: సద్వేష: ప్రస్ఫుమరసరోజే ప్రతిదినం

నిసర్గాదాక్రామన్విబుధజనమూర్ధానమధికమ్ |

కథంకారం మాతః కథయ పదపద్మస్తవ సతాం

నతానాం కామాక్షి ప్రకటయతి కైవల్యసరణిమ్ ||16||

జపాలక్ష్మీ శోణో జనితపరమజ్ఞాననలినీ -

వికాసవ్యాసంగో విఫలితజగజ్జ్వాడ్యగరిమా |

మనఃపూర్వాద్రిం మే తిలకయతు కామాక్షి తరసా

తమస్కాండద్రోహీ తవ చరణపాథోజరమణః ||17||

నమస్కుర్మః ప్రేంఖన్మణికటకనీలోత్పలమహాః -

పయోదౌ రింఖద్భిర్నఖకిరణఫేనైర్ధవలితే |

స్ఫుటం కుర్వాణాయ ప్రబలచలదౌర్వానలశిఖా -

వితర్కం కామాక్ష్యాః సతతమరుణిమ్నో చరణయోః ||18||

శివే పాశాయేతామలఘుని తమఃకూపకుహరే

దినాదీశాయేతాం మమ హృదయపాథోజవిపినే |

నభోమాసాయేతాం సరసకవితారీతిసరితి

త్వదీయౌ కామాక్షి ప్రస్ఫుతకిరణౌ దేవి చరణౌ ||19||

నిషక్తం శ్రుత్యంతే నయనమివ సద్భ్రతరుచిరైః

సమైర్జుష్టం శుద్ధైరధరమివ రమ్యైర్ద్విజగణైః |

శివే వక్షోజన్మద్వితయమివ ముక్తాశ్రితముమే

త్వదీయం కామాక్షి ప్రణతశరణం నౌమి చరణమ్ ||20||

నమస్యాసంసజ్జన్న ముచిపరిపంథిప్రణయినీ -

నిసర్గప్రింఖోలత్కురలకులకాలాహిశబలే |

నఖచ్చాయాదుగ్ధోదధిపయసి తే వైద్రుమరుచాం

ప్రచారం కామాక్షి ప్రచురయతి పాదాబ్జసుషమా ||21||

కదా దూరీకర్తుం కటుదురితకాకోలజనితం

మహాంతం సంతాపం మదనపరిపంథిప్రియతమే |

క్షణాత్తే కామాక్షి త్రిభువనపరీతాపహరణే

పటీయాంసం లప్స్యే పదకమలసేవామృతరసమ్ ||22||

యయో: సాంధ్యం రోచి: సతతమరుణిమ్నే స్పృహయతే

యయోశ్చాన్ద్రీ కాంతి: పరిపతతి దృష్ట్వా నఖరుచిమ్ |

యయో: పాకోద్రేకం పిపరిషతి భక్త్యా కిసలయం

మ్రదిమ్న: కామాక్ష్యా మనసి చరణౌ తౌ తనుమహే ||23||

జగన్నేదం నేదం పరమితి పరిత్యజ్య యతిభి:

కుశాగ్రీయస్వాంతై: కుశలధిపణై: శాస్త్రసరణౌ |

గవేష్యం కామాక్షి ద్రువమకృతకానాం గిరిసుతే

గిరామైదంపర్యం తవ చరణపద్మం విజయతే ||24||

కృతస్నానం శాస్త్రామృతసరసి కామాక్షి నితరాం

దధానం వైశద్యం కలితరసమానందసుధయా |

అలంకారం భూమేర్మునిజనమనశ్చిన్మయమహా -

పయోధేరంతస్థం తవ చరణరత్నం మృగయతే ||25||

మనోగేహ మోహోద్భవతిమిరపూర్ణే మమ ముహు:

దరిద్రాణీకుర్వందినకరసహస్రాణి కిరణై: |

విధత్తాం కామాక్షి ప్రస్ఫుమరతమోవంచనచణ:

క్షణార్థం సాన్నిధ్యం చరణమణిదీపో జనని తే ||26||

కవీనాం చేతోవన్నఖరరుచిసంపర్కి విబుధ -

స్రవంతీస్తోతోవత్పటుముఖరితం హంసకరవై: |

దినారంభశ్రీవన్నియతమరుణచ్ఛాయసుభగం

మదంత: కామాక్ష్యా: స్ఫురతు పదపంకేరుహయుగమ్ ||27||

సదా కిం సంపర్కాత్ప్రకృతికరినైర్నాకిముకుటై:

తట్టెర్నీహారాద్రైరధికమణునా యోగిమనసా |

విభింతే సంమోహం శిశిరయతి భక్తానపి దృశామ్
అదృశ్యం కామాక్షి ప్రకటయతి తే పాదయుగలమ్ ||28||

పవిత్రాభ్యామంబ ప్రకృతిమ్మదులాభ్యాం తవ శివే
పదాభ్యాం కామాక్షి ప్రసభమభిభూతైః సచకితైః |
ప్రవాలైరంభోజైరపి చ వనవాసవ్రతదశాః
సదైవారభ్యంతే పరిచరితనానాద్విజగణైః ||29||

చిరాద్దృశ్యా హంసైః కథమపి సదా హంససులభం
నిరస్యంతీ జాడ్యం నియతజడమద్వైకశరణమ్ |
అదోషవ్యాసంగా సతతమపి దోషాప్తిమలినం
పయోజం కామాక్ష్యాః పరిహసతి పాదాబ్జయుగలీ ||30||

సురాణామానందప్రబలనతయా మండనతయా
నఖేందుజ్యోత్స్నా భిర్విస్ఫుమరతమఃఖండనతయా |
పయోజశ్రీద్వేషవ్రతరతతయా త్వచ్ఛరణయోః
విలాసః కామాక్షి ప్రకటయతి నైశాకరదశామ్ ||31||

సీతిమ్నా కాంతీనాం నఖరజనుషాం పాదనలిన -
చ్ఛవీనాం శోణిమ్నా తవ జనని కామాక్షి నమనే |

లభంతే మందారగృథితనవబంధూకకుసుమ -

స్రజాం సామీచీన్యం సురపురపురంద్రీకచభరా: ||32||

స్ఫురన్మధ్యే శుద్ధే నఖకిరణదుగ్ధాబ్ధిపయసాం

వహన్నబ్జం చక్రం దరమపి చ లేఖాత్మకతయా |

శ్రితో మాత్స్యం రూపం శ్రియమపి దధానో నిరుపమాం

త్రిధామా కామాక్ష్యా: పదనలిననామా విజయతే ||33||

నఖశ్రీసన్నద్ధస్తబకనిచిత: స్వైశ్చ కిరణై:

పిశంగై: కామాక్షి ప్రకటితలసత్పల్లవరుచి: |

సతాం గమ్య: శంకే సకలఫలదాతా సురతరు:

త్వదీయ: పాదోఽయం తుహినగిరిరాజన్యతనయే ||34||

వషట్కర్వన్మాంజీరకలకలై: కర్మలహరీ -

హవీంషి ప్రౌద్ధండం జ్వలతి పరమజ్ఞానదహనే |

మహీయాన్కామాక్షి స్ఫుటమహసి జోహూతి సుధియాం

మనోవేద్యాం మాతస్తవ చరణయజ్ఞా గిరిసుతే ||35||

మహామంత్రం కించిన్మణికటకనాదైర్మృదు జపన్

క్షిపందిక్షు స్వచ్ఛం నఖరుచిమయం భాస్మనరజ: |

నతానాం కామాక్షీ ప్రకృతిపటురచ్ఛాట్య మమతా -

పిశాచీం పాదోఽయం ప్రకటయతి తే మాంత్రికదశామ్ ||36||

ఉదీతే బోధేందౌ తమసి నితరాం జగ్ముషి దశాం

దరిద్రాం కామాక్షీ ప్రకటమనురాగం విదధతీ |

సితేనాచ్ఛాద్యాంగం నఖరుచిపటేనాంఘ్రియుగలీ -

పురంద్రీ తే మాతః స్వయమభిసరత్యేవ హృదయమ్ ||37||

దినారంభః సంపన్న లీనవిపినానామభినవో

వికాసో వాసంతః సుకవిపికలోకస్య నియతః |

ప్రదోషః కామాక్షీ ప్రకటపరమజ్ఞానశశిన -

శ్చకాస్తి త్వత్పాదస్మరణమహిమా శైలతనయే ||38||

ధృతచ్ఛాయం నిత్యం సరసిరుహమైత్రీపరిచితం

నిధానం దీప్తీనాం నిఖిలజగతాం బోధజనకమ్ |

ముముక్షూణాం మార్గప్రథనపటు కామాక్షీ పదవీం

పదం తే పాతంగీం పరికలయతే పర్వతసుతే ||39||

శనైస్తీర్త్వా మోహంబుధిమథ సమారోఢుమనసః

క్రమాత్క్రైవల్యాఖ్యాం సుకృతిసులభాం సౌధవలభీమ్ |

లభంతే నిఃశ్రేణీమివ యుటితి కామాక్షి చరణం

పురశ్చర్యాభిస్తే పురమథనసీమంతిని జనాః ||40||

ప్రచండార్తిక్షోభప్రమథనకృతే ప్రాతిభసరి -

త్ప్రవాహప్రోద్ధండీకరణజలదాయ ప్రణమతామ్ |

ప్రదీపాయ ప్రౌఢే భవతమసి కామాక్షి చరణ -

ప్రసాదౌన్ముఖ్యాయ స్పృహయతి జనో ఽయం జనని తే ||41||

మరుద్భిః సంసేవ్యా సతతమపి చాంచల్యరహితా

సదారుణ్యం యాంతీ పరిణతిదరిద్రాణసుషమా |

గుణోత్కర్షాన్మాంజీరకకలకలైస్తర్జనపటుః

ప్రవాలం కామాక్ష్యాః పరిహసతి పాదాబ్జయుగలీ ||42||

జగద్రక్షాదక్షా జలజరుచిశిక్షాపటుతరా

సమైర్నమ్యా రమ్యా సతతమభిగమ్యా బుధజనైః |

ద్వయా లీలాలోలా శ్రుతిషు సురపాలాదిముకుటీ -

తటీసీమాధామా తవ జనని కామాక్షి పదయోః ||43||

గిరాం దూరౌ చోరౌ జడిమతిమిరాణాం కృతజగ -

త్పరిత్రాణౌ శోణౌ మునిహృదయలీలైకనిపుణౌ |

నఖై: స్మైరౌ సారౌ నిగమవచసాం ఖండితభవ -

గ్రహూన్మాదౌ పాదౌ తవ జనని కామాక్షి కలయే ||44||

అవిశ్రాంతం పంకం యదపి కలయన్యావకమయం

నిరస్యన్కామాక్షి ప్రణమనజుషాం పంకమఖిలమ్ |

తులాకోటిద్వందం దధదపి చ గచ్ఛన్నతులతాం

గిరాం మార్గం పాదౌ గిరివరసుతే లంఘయతి తే ||45||

ప్రవాలం సప్తీలం విపినవివరే వేపయతి యా

స్ఫురల్లీలం బాలాతపమధికబాలం వదతి యా |

రుచిం సాంధ్యం వంధ్యం విరచయతి యా వర్ణయతు సా

శివం మే కామాక్ష్యా: పదనలినపాటల్యలహరీ ||46||

కిరంజ్యోత్స్నా రీతిం నఖముఖరుచా హంసమనసాం

వితన్వాన: ప్రీతిం వికచతరుణాంభోరుహరుచి: |

ప్రకాశ: శ్రీపాదస్తవ జనని కామాక్షి తనుతే

శరత్కాలప్రాడిం శశిశకలచూడప్రియతమే ||47||

నఖాంకూరస్మైరద్యుతివిమలగంగాంభసి సుఖం

కృతస్నానం జ్ఞానామృతమమలమాస్వాద్య నియతమ్ |

ఉదంచన్మంజీరస్పరణమణిదీపే మమ మనో
మనోజ్ఞే కామాక్ష్యాశ్చరణమణిహర్యే విహరతామ్ ||48||

భవాంభోధౌ నౌకాం జడిమవిపినే పావకశిఖా -
మమర్త్యేంద్రాదీనామధిముకుటముత్తంసకలికామ్ |
జగత్తాపే జ్యోత్స్నా మకృతకవచ:పంజరపుటే
శుకస్త్రీం కామాక్ష్యా మనసి కలయే పాదయుగలీమ్ ||49||

పరత్మప్రాకాశ్యప్రతిఫలనచుంచు: ప్రణమతాం
మనోజ్ఞస్త్యత్పాదో మణిముకురముద్రాం కలయతే |
యదీయాం కామాక్షి ప్రకృతిమస్మణా: శోధకదశాం
విధాతుం చేష్ఠంతే బలరిపువధూటీకచభరా: ||50||

అవిశ్రాంతం తిష్ఠన్న కృతకవచ:కందరపుటీ -
కుటీరాంత: ప్రౌఢం నఖరుచిసటాలీం ప్రకటయన్ |
ప్రచండం ఖండత్వం నయతు మమ కామాక్షి తరసా
తమోవేతందేంద్రం తవ చరణకంఠీరవపతి: ||51||

పురస్తాత్కామాక్షి ప్రచురరసమాఖండలపురీ -
పురంద్రీణాం లాస్యం తవ లలితమాలోక్య శనకై: |

నఖశ్రీభిః స్మేరా బహు వితనుతే నూపురరవై -

శ్చమత్ప్రత్యా శంకే చరణయుగలీ చాటురచనాః ||52||

సరోజం నిందంతీ నఖకిరణకర్పూరశిశిరా

నిపిక్తా మారారేర్ముకుటశశిరేఖాహిమజలైః |

స్ఫురంతీ కామాక్షి స్ఫుటరుచిమయే పల్లవచయే

తవాధత్తే మైత్రీం పథికసుదృశా పాదయుగలీ ||53||

నతానాం సంపత్తేరనవరతమాకర్షణజపః

ప్రరోహత్సంసారప్రసరగరిమస్తంభనజపః |

త్వదీయః కామాక్షి స్మరహరమనోమోహనజపః

పటీయాన్నః పాయాత్పదనలినమంజీరనినదః ||54||

వితన్వీథా నాథే మమ శిరసి కామాక్షి కృపయా

పదాంభోజన్యాసం పశుపరిబృఢప్రాణదయితే |

పిబంతో యన్ముద్రాం ప్రకటముపకంపాపరిసరం

దృశా నానంద్యంతే నలినభవనారాయణముఖాః ||55||

ప్రణామోద్యద్భృందారముకుటమందారకలికా -

విలోలల్లోలంబప్రకరమయధూమప్రచురిమా |

ప్రదీప్త: పాదాబ్జద్యుతివితతిపాటల్యలహరీ -

కృశాను: కామాక్ష్యా మమ దహతు సంసారవిపినమ్ ||56||

వలక్షశ్రీర్మక్షాధిపశిశుసదృశైస్తవ నఖై:

జిఘ్ముక్షుర్దక్షత్వం సరసిరుహభిక్షుత్వకరణే |

క్షణాన్మే కామాక్షీ క్షపితభవసంక్షోభగరిమా

వచోవైచక్షన్యం చరణయుగలీ పక్ష్యలయతాత్ ||57||

సమంతాత్కామాక్షీ క్షతతిమిరసంతానసుభగాన్

అనంతాభిర్భాభిర్ద్దినమను దిగంతాన్స్వరచయన్ |

అహంతాయా హంతా మమ జడిమదంతావలహరి:

విభింతాం సంతాపం తవ చరణచింతామణిరసౌ ||58||

దధానో భాస్వత్తామమృతనిలయో లోహితవపు:

వినమ్రాణాం సౌమ్యో గురురపి కవిత్వం చ కలయన్ |

గతౌ మందో గంగాధరమహిషి కామాక్షీ భజతాం

తమ:కేతుర్మాతస్తవ చరణపద్మో విజయతే ||59||

నయంతీం దాసత్వం నలినభవముఖ్యానసులభ -

ప్రదానాద్దీనానామమరతరుదౌర్భాగ్యజననీమ్ |

జగజ్జన్మక్షేమక్షయవిధిషు కామాక్షి పదయో -

ద్ధరీణామీష్టే కరస్తవ భణితుమాహూపురుషికామ్ ||60||

జనోఽయం సంతప్తో జనని భవచండాంశుకిరణైః

అలబ్ధవైకం శీతం కణమపి పరజ్ఞానపయసః |

తమోమార్గే పాంథస్తవ ఝటితి కామాక్షి శిశిరాం

పదాంభోజచ్ఛాయాం పరమశివజాయే మృగయతే ||61||

జయత్యంబ శ్రీమన్నఖకిరణచీనాంశుకమయం

వితానం బిభ్రాణే సురముకుటసంఘట్టమస్మణే |

నిజారుణ్యక్షౌమాస్తరణవతి కామాక్షి సులభా

బుధైః సంవిన్నారీ తవ చరణమాణిక్యభవనే ||62||

ప్రతీమః కామాక్షి స్ఫురితతరుణాదిత్యకిరణ -

శ్రియో మూలద్రవ్యం తవ చరణమద్రీంద్రతనయే |

సురేంద్రాశామాపూరయతి యదసౌ ధ్వాంతమఖిలం

ధునీతే దిగ్భాగానపి చ మహాసా పాటలయతే ||63||

మహాభాష్యవ్యాఖ్యాపటుశయనమారోపయతి వా

స్మరవ్యాపారేర్హ్యాపిశుననిటిలం కారయతి వా |

ద్విరేషాణామధ్యాసయతి సతతం వాధివసతిం

ప్రణమ్రాన్కామాక్ష్యాః పదనలినమాహాత్మ్యగరిమా ||64||

వివేకాంభస్తోతస్స పనపరిపాటీశిశిరితే

సమీభూతే శాస్త్రస్మరణహాలసంకర్షణవశాత్ |

సతాం చేతఃక్షేత్రే వపతి తవ కామాక్షి చరణో

మహాసంవిత్సప్తప్రకరవరబీజం గిరిసుతే ||65||

దధానో మందారస్తబకపరిపాటీం నఖరుచా

వహందీప్తాం శోణాంగులిపటలచాంపేయకలికామ్ |

అశోకోల్లాసం నః ప్రచురయతు కామాక్షి చరణో

వికాసీ వాసంతః సమయ ఇవ తే శర్వదయితే ||66||

నఖాంశుప్రాచుర్యప్రస్ఫుమరమరాలాలిధవలః

స్ఫురన్మంజీరోద్యన్మరకతమహశ్చైవలయుతః |

భవత్యాః కామాక్షి స్ఫుటచరణపాటల్యకపటో

నదః శోణాభిఖ్యో నగపతితనూజే విజయతే ||67||

ధునానం పంకౌఘం పరమసులభం కంటకకులైః

వికాసవ్యాసంగం విదధదపరాధీనమనిశమ్ |

నఖేందుజ్యోత్స్నా భిర్విశదరుచి కామాక్షి నితరామ్
అసామాన్యం మన్యే సరసిజమిదం తే పదయుగమ్ ||68||

కరీంద్రాయ ద్రుహ్యత్యలసగతిలీలాసు విమలైః
పయోజైర్మాత్సర్యం ప్రకటయతి కామం కలయతే |
పదాంభోజద్వంద్వం తవ తదపి కామాక్షి హృదయం
మునీనాం శాంతానాం కథమనిశమస్మై స్పృహయతే ||69||

నిరస్తా శోణిమ్నా చరణకిరణానాం తవ శివే
సమింధానా సంధ్యారుచిరచలరాజన్యతనయే |
అసామర్థ్యాదేనం పరిభవితుమేతత్సమరుచాం
సరోజానాం జానే ముకులయతి శోభాం ప్రతిదినమ్ ||70||

ఉపాదిక్షద్ధాక్ష్యం తవ చరణనామా గురురసౌ
మరాలానాం శంకే మస్మణగతిలాలిత్యసరణౌ |
అతస్తే నిస్తంద్రం నియతమమునా సఖ్యపదవీం
ప్రపన్నం పాథోజం ప్రతి దధతి కామాక్షి కుతుకమ్ ||71||

దధానైః సంసర్గం ప్రకృతిమలినైః షట్పదకులైః
ద్విజాదీశశ్లాఘావిధిషు విదధద్భిర్ముకులతామ్ |

రజోమిత్రై: పద్మైర్నియతమపి కామాక్షి పదయో:

విరోధస్తే యుక్తో విషమశరవైరిప్రియతమే ||72||

కవిత్వశ్రీమిశ్రీకరణనిపుణౌ రక్షణచణౌ

విపన్నానాం శ్రీమన్నలినమస్యణౌ శోణకిరణౌ |

మునీంద్రాణామంతఃకరణశరణౌ మందసరణౌ

మనోజ్ఞౌ కామాక్ష్యా దురితహరణౌ నౌమి చరణౌ ||73||

పరస్మాత్సర్వస్మాదపి చ పరయోర్ముక్తికరయో:

నఖశ్రీభిర్జ్యోత్స్నా కలితతులయోస్తామ్రతలయో: |

నిలీయే కామాక్ష్యా నిగమనుతయోర్నాకినతయో:

నిరస్తప్రోస్మీలన్నలినమదయోరేవ పదయో: ||74||

స్వభావాదన్యోన్యం కిసలయమపీదం తవ పదం

మ్రదిమ్నా శోణిమ్నా భగవతి దధాతే సదృశతామ్ |

వనే పూర్వస్యేచ్ఛా సతతమవనే కిం తు జగతాం

పరస్యేత్థం భేదః స్ఫురతి హృది కామాక్షి సుధియామ్ ||75||

కథం వాచాలోఽపి ప్రకటమణిమంజీరనినదై:

సదైవానందార్థాన్విరచయతి వాచంయమజనాన్ |

ప్రకృత్యా తే శోణచ్చవిరపి చ కామాక్షీ చరణో
మనీషానైర్మల్యం కథమివ నృణాం మాంసలయతే ||76||

చలత్తృష్ణావీచీపరిచలనపర్యాకులతయా
ముహుర్బ్రాంతస్తాంతః పరమశివవామాక్షీ పరవాన్ |
తితీర్షుః కామాక్షీ ప్రచురతరకర్మాంబుధిమముం
కదాహం లప్స్యే తే చరణమణిసేతుం గిరిసుతే ||77||

విశుప్యంత్యాం ప్రజ్ఞాసరితి దురితగ్రీష్మసమయ -
ప్రభావేణ క్షీణే సతి మమ మనఃకేకిని శుచా |
త్వదీయః కామాక్షీ స్ఫురితచరణాంభోదమహిమా
నభోమాసాతోపం నగపతిసుతే కిం న కురుతే ||78||

వినమ్రాణాం చేతోభవనవలభీసీమ్ని చరణ -
ప్రదీపే ప్రాకాశ్యం దధతి తవ నిర్ధూతతమసి |
అసీమా కామాక్షీ స్వయమలఘుదుష్కర్మలహరీ
విఘూర్ణంతీ శాంతిం శలభపరిపాటీవ భజతే ||79||

విరాజంతీ శుక్తిర్నఖకిరణముక్తామణితతేః
విపత్పాదోరాశౌ తరిరపి నరాణాం ప్రణమతామ్ |

త్వదీయః కామాక్షి ధ్రువమలఘువహ్నిర్భవవనే
మునీనాం జ్ఞానాగ్నేరరణిరయమంఘిర్విజయతే ||80||

సమస్తైః సంసేవ్యః సతతమపి కామాక్షి విబుధైః
స్తుతో గంధర్వస్త్రీసులలితవిపంచీకలరవైః |
భవత్యా భిందానో భవగిరికులం జృంభితతమో -
బలద్రోహీ మాతశ్చరణపురుహూతో విజయతే ||81||

వసంతం భక్తానామపి మనసి నిత్యం పరిలసద్ -
ఘనచ్ఛాయాపూర్ణం శుచిమపి నృణాం తాపశమనమ్ |
నఖేందుజ్యోత్స్నాభిః శిశిరమపి పద్మోదయకరం
నమామః కామాక్ష్యాశ్చరణమధికాశ్చర్యకరణమ్ ||82||

కవీంద్రాణాం నానాభణితిగుణచిత్రీకృతవచః -
ప్రపంచవ్యాపారప్రకటనకలాకౌశలనిధిః |
అధఃకుర్వన్నబ్జం సనకభృగుముఖ్యైర్మునిజనైః
నమస్యః కామాక్ష్యాశ్చరణపరమేష్ఠీ విజయతే ||83||

భవత్యాః కామాక్షి స్ఫురితపదపంకేరుహభువాం
పరాగాణాం పూరైః పరిహృతకలంకవ్యతికరైః |

నతానామామృష్టే హృదయముకురే నిర్మలరుచి
ప్రసన్నే నిశ్శేషం ప్రతిఫలతి విశ్వం గిరిసుతే ||84||

తవ త్రస్తం పాదాత్మిసలయమరణ్యాంతరమగాత్
పరం రేఖారూపం కమలమముమేవాశ్రితమభూత్ |
జితానాం కామాక్షి ద్వితయమపి యుక్తం పరిభవే
విదేశే వాసో వా శరణగమనం వా నిజరిపో: ||85||

గృహీత్వా యాథార్థ్యం నిగమవచసాం దేశికకృపా -
కటాక్షర్మజ్యోతిశ్శమితమమతాబంధతమస: |
యతంతే కామాక్షి ప్రతిదివసమంతర్దడయితుం
త్వదీయం పాదాబ్జం సుకృతపరిపాకేన సుజనా: ||86||

జడానామప్యంబ స్మరణసమయే తవచ్ఛరణయో:
భ్రమన్మంథక్షౌభృద్ధుముఘమితసింధుప్రతిభటా: |
ప్రసన్నా: కామాక్షి ప్రసభమధరస్పందనకరా
భవంతి స్వచ్ఛందం ప్రకృతిపరిపక్వా భణితయ: ||87||

వహన్నప్యశ్రాంతం మధురనినదం హంసకమసౌ
తమేవాధ: కర్తుం కిమివ యతతే కేలిగమనే |

భవస్యైవానందం విదధదపి కామాక్షి చరణో

భవత్యాస్తద్దోహం భగవతి కిమేవం వితనుతే ||88||

యదత్యంతం తామ్యత్యలసగతివార్తాస్వపి శివే

తదేతత్కామాక్షి ప్రకృతిమ్మదులం తే పదయుగమ్ |

కిరీటైః సంఘట్టం కథమివ సురౌఘస్య సహతే

మునీంద్రాణామాస్తే మనసి చ కథం సూచినిశితే ||89||

మనోరంగే మత్కే విబుధజనసంమోదజననీ

సరాగవ్యాసంగం సరసమ్మదుసంచారసుభగా |

మనోజ్ఞా కామాక్షి ప్రకటయతు లాస్యప్రకరణం

రణన్మంజీరా తే చరణయుగలీనర్తకవధూః ||90||

పరిష్కర్మన్మాతః పశుపతికపర్దం చరణరాట్

పరాచాం హృత్పద్మం పరమభణితీనాం చ మకుటమ్ |

భవాఖ్యే పాథోధౌ పరిహరతు కామాక్షి మమతా -

పరాధీనత్వం మే పరిముషితపాథోజమహిమా ||91||

ప్రసూనైః సంపర్కాదమరతరుణీకుంతలభవైః

అభీష్టానాం దానాదనిశమపి కామాక్షి నమతామ్ |

స్వసంగాత్మంకేలిప్రసవజనకత్వేన చ శివే

త్రిధా ధత్తే వార్తాం సురభిరితి పాదో గిరిసుతే ||92||

మహామోహస్తేనవ్యతికరభయాత్పాలయతి యో

వినిక్షిప్తం స్వస్మిన్నిజజనమనోరత్నమనిశమ్ |

స రాగస్యోద్ద్రేకాత్సతతమపి కామాక్షి తరసా

కిమేవం పాదోఽస్మా కిసలయరుచిం చోరయతి తే ||93||

సదా స్వాదుంకారం విషయలహరీశాలికణికాం

సమాస్వాద్య శ్రాంతం హృదయశుకపోతం జనని మే |

కృపాజాలే ఫాలేక్షణమహిషి కామాక్షి రభసాత్

గృహీత్వా రుంధీధారస్తవ పదయుగీపంజరపుటే ||94||

ధునానం కామాక్షి స్మరణలవమాత్రేణ జడిమ -

జ్వరప్రాడిం గూఢస్థితి నిగమనైకుంజకుహరే |

అలభ్యం సర్వేషాం కతిచన లభంతే సుకృతినః

చిరాదన్విష్యంతస్తవ చరణసిద్ధౌషధమిదమ్ ||95||

రణన్మంజీరాభ్యాం లలితగమనాభ్యాం సుకృతినాం

మనోవాస్తవ్యాభ్యాం మథితతిమిరాభ్యాం నఖరుచా |

నిధేయాభ్యాం పత్యా నిజశిరసి కామాక్షి సతతం

నమస్తే పాదాభ్యాం నలినమ్బుదులాభ్యాం గిరిసుతే ||96||

సురాగే రాకేందుప్రతినిధిముఖే పర్వతసుతే

చిరాల్లభ్యే భక్త్యా శమధనజనానాం పరిషదా |

మనోభృంగో మత్కః పదకమలయుగ్మే జనని తే

ప్రకామం కామాక్షి త్రిపురహరవామాక్షి రమతామ్ ||97||

శివే సంవిద్రూపే శశిశకలచూడప్రియతమే

శనైర్గత్యాగత్యా జితసురవరేభే గిరిసుతే |

యతంతే సంతస్తే చరణనలినాలానయుగలే

సదా బద్ధం చిత్తప్రమదకరియూథం దృఢతరమ్ ||98||

యశః సూతే మాతర్మధురకవితాం పక్ష్మలయతే

శ్రియం దత్తే చిత్తే కమపి పరిపాకం ప్రథయతే |

సతాం పాశగ్రంథిం శిథిలయతి కిం కిం న కురుతే

ప్రపన్నే కామాక్ష్యాః ప్రణతిపరిపాటీ చరణయోః ||99||

మనీషాం మాహేంద్రీం కకుభమివ తే కామపి దశాం

ప్రథత్తే కామాక్ష్యాశ్చరణతరుణాదిత్యకిరణః |

యదీయే సంపర్కే ధృతరసమరందా కవయతాం

పరీపాకం ధత్తే పరిమలవతీ సూక్తినిలినీ ||100||

పురా మారారాతి: పురమజయదంబ స్తవశతై:

ప్రసన్నాయాం సత్యాం త్వయి తుహినశ్చైంద్రతనయే |

అతస్తే కామాక్షి స్ఫురతు తరసా కాలసమయే

సమాయాతే మాతర్మమ మనసి పాదాబ్జయుగలమ్ ||101||

పదద్వంద్వం మందం గతిషు నివసంతం హృది సతాం

గిరామంతే భ్రాంతం కృతకరహితానాం పరిబృఢే |

జనానామానందం జనని జనయంతం ప్రణమతాం

త్వదీయం కామాక్షి ప్రతిదినమహం నౌమి విమలమ్ ||102||

ఇదం య: కామాక్ష్యాశ్చరణనలినస్తోత్రశతకం

జపేన్నిత్యం భక్త్యా నిఖిలజగదాహ్లాదజనకమ్ |

స విశ్వేషాం వంద్య: సకలకవిలోకైకతిలక:

చిరం భుక్త్వా భోగాన్పరిణమతి చిద్రూపకలయా ||103||

|| ఇతి పాదారవిందశతకం సంపూర్ణమ్ ||

స్థుతిశతకం

పాండిత్యం పరమేశ్వరి స్తుతివిధౌ నైవాశ్రయంతే గిరాం
వైరించాన్యపి గుంఘనాని విగలద్గర్వాణి శర్వాణి తే |
స్తోతుం త్వాం పరిపుల్లనీలనలినశ్యామాక్షి కామాక్షి మాం
వాచాలీకురుతే తథాపి నితరాం త్వత్పాదసేవాదరః ||1||

తాపిశ్చస్తబకత్విషే తనుభృతాం దారిద్ర్యముద్రాద్విషే
సంసారాఖ్యతమోముషే పురరిపోర్వామాంకసీమాజుషే |
కంపాతీరముపేయుషే కవయతాం జిహ్వాకుటీం జగ్ముషే
విశ్వత్రాణపుషే నమో లిస్తు సతతం తస్మై పరంజ్యోతిషే ||2||

యే సంధ్యారుణయంతి శంకరజటాకాంతారచన్ద్రార్భకం
సిందూరంతి చ యే పురందరవధూసీమంతసీమాంతరే |
పుణ్యమ్ యే పరిపక్వయంతి భజతాం కాంచీపురే మామమీ
పాయాసుః పరమేశ్వరప్రణయినీపాదోద్భవాః పాంసవః ||3||

కామాడంబరపూరయా శశిరుచా కమ్రస్మితానాం త్విషా
కామారేరనురాగసింధుమధికం కల్లోలితం తన్వతీ |
కామాక్షీతి సమస్తసజ్జననుతా కల్యాణదాత్రీ నృణాం
కారుణ్యాకులమానసా భగవతీ కంపాతటే జృంభతే ||4||

కామాక్షీణపరాక్రమప్రకటనం సంభావయంతీ దృశా
శ్యామా క్షీరసహూదరస్మి తరుచిప్రక్షాలితాశాంతరా |
కామాక్షీజనమౌలిభూషణమణిర్వాచాం పరా దేవతా
కామాక్షీతి విభాతి కాపి కరుణా కంపాతటిన్యాస్తటే ||5||

శ్యామా కాచన చంద్రికా త్రిభువనే పుణ్యాత్మనామాననే
సీమాశూన్యకవిత్వవర్ణజననీ యా కాపి కాదంబినీ |
మారారాతిమనోవిమోహనవిధౌ కాచితత్తమఃకందలీ
కామాక్ష్యాః కరుణాకటాక్షలహరీ కామాయ మే కల్పతామ్ ||6||

ప్రాడధ్వాంతకదంబకే కుముదినీపుణ్యాంకురం దర్శయన్
జ్యోత్స్నా సంగమనేఽపి కోకమిథునం మిశ్రం సముద్భావయన్ |
కాలిందీలహరీదశాం ప్రకటయన్యమ్రాం నభస్యద్భుతాం
కశ్చిన్నేత్రమహూత్సవో విజయతే కాంచీపురే శూలినః ||7||

తంద్రాహీనతమాలనీలసుపమైస్తారుణ్యలీలాగృహైః
తారానాథకిశోరలాఞ్చితకచైస్తామ్రారవిందేక్షణైః |
మాతః సంశ్రయతాం మనో మనసిజప్రాగల్భ్యానాడింధమైః
కంపాతీరచర్వైర్జనస్తనభరైః పుణ్యాంకరైః శాంకరైః ||8||

నిత్యం నిశ్చలతాముపేత్య మరుతాం రక్షావిధిం పుష్టతీ
తేజస్సంచయపాటవేన కిరణానుష్టద్యుతేర్ముష్టతీ |
కాంచీమధ్యగతాపి దీప్తిజననీ విశ్వాంతరే జ్యంభతే
కాచిచ్ఛిత్రమహూ స్మృతాపి తమసాం నిర్వాపికా దీపికా ||9||

కాంతై: కేశరుదాం చయైర్భ్రమరితం మందస్మితై: పుష్పితం
కాంత్యా పల్లవితం పదాంబురుహయోర్నైతత్త్విషా పత్రితమ్ |
కంపాతీరవనాంతరం విదధతీ కల్యాణజన్మస్థలీ
కాంచీమధ్యమహామణిర్విజయతే కాచిత్కృపాకందలీ ||10||

రాకాచంద్రసమానకాంతివదనా నాకాధిరాజస్తుతా
మూకానామపి కుర్వతీ సురధనీనీకాశవాగ్దైభవమ్ |
శ్రీకాంచీనగరీవిహారసికా శోకాపహంత్రీ సతామ్
ఏకా పుణ్యపరంపరా పశుపతేరాకారిణీ రాజతే ||11||

జాతా శీతలశైలత: సుకృతినాం దృశ్యా పరం దేహినాం
లోకానాం క్షణమాత్రసంస్మరణత: సంతాపవిచ్ఛేదినీ |
ఆశ్చర్యం బహు ఖేలనం వితనుతే నైశ్చల్యమాబిభ్రతీ
కంపాయాస్తటసీమ్ని కాపి తటినీ కారుణ్యపాథోమయీ ||12||

ఐక్యం యేన విరచ్యతే హరతనౌ దంభావపుంభావుకే
రేఖా యత్యచసీమ్ని శేఖరదశాం నైశాకరీ గాహతే |
ఔన్నత్యం ముహూరేతి యేన స మహాన్మేనాసఖః సానుమాన్
కంపాతీరవిహారిణా సశరణాస్తేనైవ ధామ్నా వయమ్ ||13||

అక్ష్ణోశ్చ స్తనయోః శ్రియా శ్రవణయోర్భాహ్వాశ్చ మూలం స్పృశన్
ఉత్తంసేన ముఖేన చ ప్రతిదినం ద్రుహ్యన్ప్రయోజన్మనే |
మాధుర్యేణ గిరాం గతేన మృదునా హంసాంగనాం హ్రీపయన్
కాంచీసీమ్ని చకాస్తి కో లిపి కవితాసంతానబీజాంకురః ||14||

ఖండం చాంద్రమసం వతంసమనిశం కాంచీపురే ఖేలనం
కాలాయశ్చవితస్కరీం తనురుచిం కర్ణజపే లోచనే |
తారుణ్యోష్మనఖంపచం స్తనభరం జంఘాస్పృశం కుంతలం
భాగ్యం దేశికసంచితం మమ కదా సంపాదయేదంబికే ||15||

తన్వానం నిజకేలిసౌధసరణిం నైసర్గికీణాం గిరాం
కేదారం కవిమల్లసూక్తిలహరీసస్యశ్రియాం శాశ్వతమ్ |
అంహూవంచనచుంచు కించన భజే కాంచీపురీమండనం
పర్యాయచ్చవి పాకశాసనమణేః పాష్పేషవం పౌరుషమ్ ||16||

ఆలోకే ముఖపంకజే చ దధతీ సౌధాకరీం చాతురీం
చూడాలంక్రియమాణపంకజవనీవైరాగమప్రక్రియా |
ముగ్ధస్మేరముఖీ ఘనస్సతనతటీమూర్చ్ఛలమధ్యాంచితా
కాంచీసీమని కామినీ విజయతే కాచిజ్జగన్మోహినీ ||17||

యస్మిన్నంబ భవత్యటాక్షరజనీ మందే ఓపి మందస్మిత-
జ్యోత్స్నా సంస్పృషితా భవత్యభిముఖీ తం ప్రత్యహూ దేహినమ్ |
ద్రక్షామాక్షికమాధురీమదభరవ్రీడాకరీ వైఖరీ
కామాక్షి స్వయమాతనోత్యభిస్సృతిం వామేక్షణేవ క్షణమ్ ||18||

కాలిందీజలకాంతయః స్మితరుచిస్వర్వాహినీపాథసి
ప్రౌఢద్వాంతరుచః స్ఫుటాధరమహూలాహిత్యసంధ్యోదయే |
మణికోపలకుండలాంశుశిఖిని వ్యామిశ్రధూమశ్రియః
కల్యాణైకభువః కటాక్షసుషమాః కామాక్షి రాజంతి తే ||19||

కలకలరణత్కాంచీ కాంచీవిభూషణమాలికా
కచభరలసచ్ఛంద్రా చంద్రావతంససధర్మిణీ |
కవికులగిరః శ్రావంశ్రావం మిలత్పులకాంకురా
విరచితశిరఃకంపా కంపాతటే పరిశోభతే ||20||

సరసవచసాం వీచీ నీచీభవన్మధుమాధురీ
భరితభువనా కీర్తిర్మూర్తిర్మనోభవజిత్వరీ |
జనని మనసో యోగ్యం భోగ్యం నృణాం తవ జాయతే
కథమివ వినా కాంచీభూషే కటాక్షతరంగితమ్ ||21||

భ్రమరితసరిత్కూలో నీలోత్పలప్రభయా ఓఓభయా
నతజనతమఃఖండీ తుండీరసీమ్ని విజృంభతే |
అచలతపసామేకః పాకః ప్రసూనశరాసన -
ప్రతిభటమనోహరీ నారీకులైకశిఖామణిః ||22||

మధురవచసో మందస్మేరా మతంగజగామినః
తరుణిమజుషస్తాపిచ్ఛాభాస్తమఃపరిపంథినః |
కుచభరనతాః కుర్యుర్భద్రం కురంగవిలోచనాః
కలితకరుణాః కాంచీభాజః కపాలిమహోత్సవాః ||23||

కమలసుషమాక్ష్యరోహ విచక్షణవీక్షణాః
కుముదసుకృతక్రీడాచూడాలకుంతలబంధురాః |
రుచిరరుచిభిస్తాపిచ్ఛశ్రీప్రపంచనచుంచవః
పురవిజయినః కంపాతీరే స్ఫురంతి మనోరథాః ||24||

కలితరతయః కాంచీలీలావిధౌ కవిమండలీ -

వచనలహరీవాసంతీనాం వసంతవిభూతయః |

కుశలవిధయే భూయాసుర్మే కురంగవిలోచనాః

కుసుమవిశిఖారాతేరణ్ణాం కుతూహలవిభ్రమాః ||25||

కబలితతమస్కాండాస్తమండీరమండలమండనాః

సరసిజవనీసంతానానామరుంతుదశేఖరాః |

నయనసరణేర్మదీయంసః కదా ను భవంతి మే

తరుణజలదశ్యామాః శంభోస్తపఃఫలవిభ్రమాః ||26||

అచరమమిషుం దీనం మీనధ్వజస్య ముఖశ్రియా

సరసిజభువో యానం వ్లానం గతేన చ మంజునా |

త్రిదశసదసామన్నం ఖిన్నం గిరా చ వితన్వతీ

తిలకయతి సా కంపాతీరం త్రిలోచనసుందరీ ||27||

జనని భువనే చంక్రమ్యేఽహం కియంతమనేహసం

కుపురుషకరభ్రష్టైర్దుష్టైర్ధనైరుదరంభరిః |

తరుణకరుణే తంద్రాశూన్యే తరంగయ లోచనే

నమతి మయి తే కించిత్కాంచీపురీమణిదీపికే ||28||

మునిజనమనఃపీఠీరత్నం స్ఫురత్కరుణానటీ -
విహరణకలాగేహం కాంచీపురీమణిభూషణమ్ |
జగతి మహతో మోహవ్యాధేర్నృణాం పరమౌషధం
పురహరదృశాం సాఫల్యం మే పురః పరిజ్ఞంభతామ్ ||29||

మునిజనమోధామ్న ధామ్న వచోమయజాహ్నవీ -
హిమగిరితటప్రాగ్భారాయాక్షరాయ పరాత్మానే |
విహరణజుషే కాంచీదేశే మహేశ్వరలోచన -
త్రితయసరసక్రీడాసౌధాంగణాయ నమో నమః ||30||

మరకతరుచాం ప్రత్యాదేశం మహేశ్వరచక్షుషామ్
అమృతలహరీపూరం పారం భవాఖ్యపయోనిధేః |
సుచరితఫలం కాంచీభాజో జనస్య పచేలిమం
హిమశిఖరిణో వంశస్సైకం వతంసముపాస్మహే ||31||

ప్రణమనదినారంభే కంపానదీసఖి తావకే
సరసకవితోన్మేషః పూషా సతాం సముదంచితః |
ప్రతిభటమహాప్రౌఢప్రోద్యత్కవిత్వకుముద్వతీం
నయతి తరసా నిద్రాముద్రాం నగేశ్వరకన్యకే ||32||

శమితజడిమారంభా కంపాతటినికటేచరీ

నిహతదురితస్తోమా సోమార్థముద్రితకుంతలా |

ఫలితసుమనోవాఞ్చా పాంచాయుధీ పరదేవతా

సఫలయతు మే నేత్రే గోత్రేశ్వరప్రియనందినీ ||33||

మమ తు ధిషణా పీడ్యా జాడ్యాతిరేక కథం త్వయా

కుముదసుషమామైత్రీపాత్రీవతంసితకుంతలామ్ |

జగతి శమితస్తంభాం కంపానదీనిలయామసౌ

శ్రియతి హి గలత్తంద్రా చంద్రావతంససధర్మిణీమ్ ||34||

పరిమలపరీపాకోద్రేకం పయోముచి కాంచనే

శిఖరిణి పునర్ద్వైధీభావం శశిన్యరుణాతపమ్ |

అపి చ జనయన్కంబోర్లక్ష్మీమనంబుని కో ఽప్యసౌ

కుసుమధనుషః కాంచీదేశే చకాస్తి పరాక్రమః ||35||

పురదమయితుర్వామోత్సంగస్థలేన రసజ్ఞయా

సరసకవితాభాజా కాంచీపురోదరసీమయా |

తటపరిసరైర్నీహారాద్రేర్వచోభిరకృత్తిమైః

కిమివ న తులామస్మచ్ఛేతో మహేశ్వరి గాహతే ||36||

నయనయుగలీమాస్మాకీనాం కదా ను ఫలేగ్రహీం
విదధతి గతౌ వ్యాకుర్వాణా గజేంద్రచమత్రియామ్ |
మరతకరుచో మాహేశానా ఘనస్తననమ్రితాః
సుకృతవిభవాః ప్రాంచః కాంచీవతంసధురంధరాః ||37||

మనసిజయశఃపారంపర్యం మరందర్పురీసువాం
కవికులగిరాం కందం కంపానదీతటమండనమ్ |
మధురలలితం మత్కం చక్షుర్మనీషిమనోహరం
పురవిజయినః సర్వస్వం తత్పురస్కరుతే కదా ||38||

శిథిలితతమోలీలాం నీలారవిందవిలోచనాం
దహనవిలసత్ఫాలాం శ్రీకామకోటిముపాస్మహే |
కరధృతసచ్చాలాం కాలారిచిత్తహరాం పరాం
మనసిజకృపాలీలాం లోలాలకామలికేక్షణామ్ ||39||

కలాలీలాశాలా కవికులవచఃక్షైరవవనీ -
శరఙ్గోత్సాహా ధారా శశధరశిశుశ్లాఘ్యముకుటీ |
పునీతే నః కంపాపులినతటసౌహార్దతరలా
కదా చక్షుర్మార్గం కనకగిరిధానుష్కమహిషీ ||40||

నమః స్తోన్నమ్రేభ్యః స్తనగరిమగర్వేణ గురుణా
దధానేభ్యశ్చాడాభరణమమృతస్యంది శిశిరమ్ |
సదా వాస్తవేభ్యః సువిధభువి కంపాఖ్యసరితే
యశోవ్యాపారేభ్యః సుకృతవిభవేభ్యో రతిపతే: ||41||

అసూయంతీ కాచిన్మరకతరుచో నాకిముకుటీ -
కదంబం చుంబంతీ చరణనఖచంద్రాంశుపటలై: |
తమోముద్రాం విద్రావయతు మమ కాంచీర్నిలయనా
హరోత్సంగశ్రీమన్మణిగృహమహాదీపకలికా ||42||

అనాద్యంతా కాచిత్సుజననయనానందజననీ
నిరుంధానా కాంతిం నిజరుచివిలాసైర్జలముచామ్ |
స్మరారేస్తారల్యం మనసి జనయంతీ స్వయమహౌ
గలత్కంపా శంపా పరిలసతి కంపాపరిసరే ||43||

సుధాడిండిరశ్రీః స్మితరుచిషు తుండిరవిషయం
పరిష్కర్వాణాసౌ పరిహసితనీలోత్పలరుచి: |
స్తనాభ్యామానమ్రా స్తబకయతు మే కాంక్షితతరుం
దృశామైశానీనాం సుకృతఫలపాండిత్యగరిమా ||44||

కృపాధారాద్రోణీ కృపణధిషణానాం ప్రణమతాం
నిహంత్రీ సంతాపం నిగమముకుటోత్తంసకలికా |
పరా కాంచీలీలాపరిచయవతీ పర్వతసుతా
గిరాం నీవీ దేవీ గిరిశపరతంత్రా విజయతే ||45||

కవిత్వశ్రీకంద: సుకృతపరిపాటీ హిమగిరే:
విధాత్రీ విశ్వేషాం విషమశరవీరధ్వజపటీ |
సఖీ కంపానద్యా: పదహాసితపాథోజయుగలీ
పురాణో పాయాన్న: పురమథనసామ్రాజ్యపదవీ ||46||

దరిద్రాణా మధ్యే దరదలితతాపిచ్ఛసుషమా:
స్తనాభోగక్యాంతాస్తరుణహరిణాంకాంకితకదా: |
హరాధీనా నానావిబుధముకుటీచుంబితపదా:
కదా కంపాతీరే కథయ విహరామో గిరిసుతే ||47||

వరీవర్తు స్థేమా త్వయి మమ గిరాం దేవి మనసో
నరీనర్తు ప్రౌఢా వదనకమలే వాక్యలహరీ |
చరీచర్తు ప్రజ్ఞాజనని జడిమాన: పరజనే
సరీసర్తు స్వైరం జనని మయి కామాక్షి కరుణా ||48||

క్షణాత్తే కామాక్షీ భ్రమరసుషమాశిక్షణగురు:

కటాక్షవ్యాక్షేపో మమ భవతు మోక్షాయ విపదామ్ |

నరీనర్తు స్వైరం వచనలహరీ నిర్జరపురీ -

సరిద్వీచీనీచీకరణపటురాస్యే మమ సదా ||49||

పురస్తాన్మే భూయఃప్రశమనపరః స్తాన్మమ రుజాం

ప్రచారస్తే కంపాతటవిహృతిసంపాదిని దృశోః |

ఇమాం యాష్ణామూరీకురు సపది దూరీకురు తమః -

పరీపాకం మత్కం సపది బుధలోకం చ నయ మామ్ ||50||

ఉదంచంతీ కాంచీనగరనిలయే త్వత్కరుణయా

సమ్మద్ధా వాగ్ధాటీ పరిహసితమాధ్వీ కవయతామ్ |

ఉపాదత్తే మారప్రతిభటజటాజుటముకుటీ -

కుటీరోల్లాసిన్యాః శతమఖతటిన్యా జయపటీమ్ ||51||

శ్రియం విద్యాం దద్యాజ్ఞనని నమతాం కీర్తిమమితాం

సుపుత్రాన్ ప్రాదత్తే తవ ఝటితి కామాక్షీ కరుణా |

త్రిలోక్యామాధిక్యం త్రిపురపరిపంథిప్రణయిని

ప్రణామస్త్వత్పాదే శమితదురితే కిం న కురుతే ||52||

మనఃస్తంభం స్తంభం గమయదుపకంపం ప్రణమతాం

సదా లోలం నీలం చికురజితలోలంబనికరమ్ |

గిరాం దూరం స్మేరం ధృతశశికిశోరం పశుపతే:

దృశాం యోగ్యం భోగ్యం తుహినగిరిభాగ్యం విజయతే ||53||

ఘనశ్యామాన్కామాంతకమహిషి కామాక్షి మధురాన్

దృశాం పాతానేతానమృతజలశీతాననుపమాన్ |

భవోత్పాతే భీతే మయి వితర నాథే దృఢభవ -

స్మనశ్శోకే మూకే హిమగిరిపతాకే కరుణయా ||54||

నతానాం మందానాం భవనిగలబంధాకులధియాం

మహాంధ్యాం రుంధానామభిలషితసంతానలతికామ్ |

చరంతీం కంపాయాస్తటభువి సవిత్రీం త్రిజగతాం

స్మరామస్తాం నిత్యం స్మరమథనజీవాతుకలికామ్ ||55||

పరా విద్యా హృద్యాశ్రితమదనవిద్యా మరకత -

ప్రభానీలా లీలాపరవశితశూలాయుధమనా: |

తమఃపూరం దూరం చరణనతపౌరందరపురీ -

మృగాక్షీ కామాక్షీ కమలతరలాక్షీ నయతు మే ||56||

అహంతాఖ్యా మత్కం కబలయతి హా హంత హరిణీ
హరాత్సంవిద్రూపం హరమహిషి సస్యాంకురమసౌ |
కటాక్షవ్యాక్షేపప్రకటహరిపాషాణపటలైః
ఇమాముచ్చైరుచ్చాటయ యుటితి కామాక్షి కృపయా ||57||

బుధే వా మూకే వా తవ పతతి యస్మిన్మణమసౌ
కటాక్షః కామాక్షి ప్రకటజడిమక్షోదపటిమా |
కథంకారం నాస్మై కరముకులచూడాలముకుటా
నమోవాకం బ్రూయుర్న ముచిపరిపంథిప్రభృతయః ||58||

ప్రతీచీం పశ్యామః ప్రకటరుచినీవారకమణి -
ప్రభాసద్దీచీనాం ప్రదలితపడాధారకమలామ్ |
చరంతీం సౌషుమ్నే పథి పరపదేందుప్రవిగల -
త్సుధార్ద్రాం కామాక్షీం పరిణతపరంజ్యోతిరుదయామ్ ||59||

జంభారాతిప్రభృతిముకుటీః పాదయోః పీరయంతీ
గుంఫాన్వాచాం కవిజనకృతాన్వైరమారామయంతీ |
శంపాలక్షీం మణిగణరుచాపాటలైః ప్రాపయంతీ
కంపాతీరే కవిపరిపదాం జృంభతే భాగ్యసీమా ||60||

చంద్రాపీఠాం చతురవదనాం చంచలాపాంగలీలాం
కుందస్మేరాం కుచభరనతాం కుంతలోద్ధూతభృంగామ్ |
మారారాతేర్మదనశిఖినం మాంసలం దీపయంతీం
కామాక్షీం తాం కవికులగిరాం కల్పవల్లీముపాసే ||61||

కాలాంభోదప్రకరసుషమాం కాంతిభిస్తిర్జయంతీ
కల్యాణానాముదయసరణిః కల్పవల్లీ కవీనామ్ |
కందర్పారేః ప్రియసహచరీ కల్మషాణాం నిహంత్రీ
కాంచీదేశం తిలకయతి సా కాపి కారుణ్యసీమా ||62||

ఊరీకుర్వన్నురసిజతటే చాతురీం భూధరాణాం
పాథోజానాం నయనయుగలే పరిపంథ్యం వితన్వన్ |
కంపాతీరే విహరతి రుచా మోఘయన్మేఘశైలీం
కోకద్వేషం శిరసి కలయన్కోఽపి విద్యావిశేషః ||63||

కాంచీలీలాపరిచయవతీ కాపి తాపిచ్ఛలక్ష్మీః
జాడ్యారణ్యే హుతవహశిఖా జన్మభూమిః కృపాయాః |
మాకందశ్రీర్మధురకవితాచాతురీ కోకిలానాం
మార్గే భూయాన్మమ నయనయోర్మాన్మథీ కాపి విద్యా ||64||

సేతుర్మాతర్మరతకమయో భక్తిభాజాం భవాభౌ
లీలాలోలా కువలయమయీ మాన్మధీ వైజయంతీ |
కాంచీభూషా పశుపతిదృశాం కాపి కాలాంజనాలీ
మత్కం దుఃఖం శిథిలయతు తే మంజులాపాంగమాలా ||65||

వ్యావృణ్వానాః కువలయదలప్రక్రియావైరముద్రాం
వ్యాకుర్వాణా మనసిజమహారాజసామ్రాజ్యలక్ష్మీమ్ |
కాంచీలీలావిహృతిరసికే కాంక్షితం నః క్రియాసుః
బంధచ్ఛేదే తవ నియమినాం బద్ధదీక్షాః కటాక్షాః ||66||

కాలాంభోదే శశిరుచి దలం కైతకం దర్శయంతీ
మధ్యేసాదామిని మధులిహం మాలికాం రాజయంతీ |
హంసారావం వికచకమలే మంజుముల్లాసయంతీ
కంపాతీరే విలసతి నవా కాపి కారుణ్యలక్ష్మీః ||67||

చిత్రం చిత్రం నిజమృదుతయా భర్త్యయన్పల్లవాలీం
పుంసాం కామాన్భువి చ నియతం పూరయన్పుణ్యభాజామ్ |
జాతః శైలాన్న తు జలనిధేః స్వైరసంచారశీలః
కాంచీభూషా కలయతు శివం కోఽపి చింతామణిర్మే ||68||

తామ్రాంభోజం జలదనికటే తత్ర బంధూకపుష్పం
తస్మిన్మల్లీకుసుమసుషమాం తత్ర వీణానినాదమ్ |
వ్యావృన్వానా సుకృతలహరీ కాపి కాంచినగర్యామ్
ఐశానీ సా కలయతితరామైంద్రజాలం విలాసమ్ ||69||

ఆహారాంశం త్రిదశసదసామాశ్రయే చాతకానామ్
ఆకాశోపర్యపి చ కలయన్నాలయం తుంగమేషామ్ |
కంపాతీరే విహరతితరాం కామధేనుః కవీనాం
మందస్మిరో మదననిగమప్రక్రియాసంప్రదాయః ||70||

ఆర్ద్రీభూతైరవిరలకృపైరాత్తలీలావిలాసైః
ఆస్థాపూర్ణైరధికచపలైరంచితాంభోజశిల్పైః |
కాంతైర్లక్ష్మీలలితభవనైః కాంతిక్లైవల్యసారైః
కాశ్మల్యం నః కబలయతు సా కామకోటీ కటాక్షైః ||71||

ఆధూన్యంత్యై తరలనయనైరాంగజీం వైజయంతీమ్
ఆనందిన్యై నిజపదజుషామాత్తకాంచీపురాయై |
ఆస్మాకీనం హృదయమఖిలైరాగమానాం ప్రపంచైః
ఆరాధ్యాయై స్పృహయతితరామదిమాయై జనన్యై ||72||

దూరం వాచాం త్రిదశసదసాం దుఃఖసింధోస్తరిత్రం
మోహక్షేలక్షితిరుహవనే క్రూరధారం కుఠారమ్ |
కంపాతీరప్రణయి కవిభిర్వర్ణితోద్యచ్ఛరిత్రం
శాంత్యై సేవే సకలవిపదాం శాంకరం తత్కలత్రమ్ ||73||

ఖండీకృత్య ప్రకృతికుటిలం కల్మషం ప్రాతిభశీ -
శుండీరత్నం నిజపదజుషాం శూన్యతంద్రం దిశంతీ |
తుండీరాఖ్యై మహతి విషయే స్వర్ణవృష్టిప్రదాత్రీ
చండీ దేవీ కలయతి రతిం చంద్రచూడాలచూడే ||74||

యేన ఖ్యాతో భవతి స గృహీ పూరుషో మేరుధన్వా
యద్ధుక్కోణే మదననిగమప్రాభవం బోభవీతి |
యత్ప్రత్యైవ త్రిజగదధిపో జృంభతే కింపచానః
కంపాతీరే స జయతి మహాన్కశ్చిదోజోవిశేషః ||75||

ధన్యా ధన్యా గతిరిహ గిరాం దేవి కామాక్షి యన్మే
నింద్యాం భింద్యాత్సపది జడతాం కల్మషాదున్మిషంతీమ్ |
సాధ్వీ మాధ్వీరసమధురతాభంజినీ మంజురీతిః
వాణీవేణీ ఝటితి వృణుతాత్స్వర్ధనీస్పర్ధినీ మామ్ ||76||

యస్యా వాటీ హృదయకమలం కౌసుమీ యోగభాజాం
యస్యా: పీఠీ సతతశిశిరా శీకరైర్మాకరందై: |
యస్యా: పేటీ శ్రుతిపరిచలన్మౌలిరత్నస్య కాంచీ
సా మే సోమాభరణమహిషీ సాధయేత్కాంక్షితాని ||77||

ఏకా మాతా సకలజగతామీయుషీ ధ్యానముద్రామ్
ఏకామ్రాధీశ్వరచరణయోరేకతానాం సమిందే |
తాటంకోద్యన్మణిగణరుచా తామ్రకర్ణప్రదేశా
తారుణ్యశ్రీస్తబకితతనుస్తాపసీ కాపి బాలా ||78||

దంతాదంతిప్రకటనకరీ దంతిభిర్మందయానై:
మందారాణాం మదపరిణతిం మద్భ్రతీ మందహాసై: |
అంకూరాభ్యాం మనసిజతరోరంకితోరా: కుచాభ్యా -
మంత:కాంచీ స్ఫురతి జగతామాదిమా కాపి మాతా ||79||

త్రియంబకకుటుంబినీం త్రిపురసుందరీమిందిరాం
పులిందపతిసుందరీం త్రిపురభైరవీం భారతీమ్ |
మతంగకులనాయికాం మహిషమర్దినీం మాతృకాం
భణంతి విబుధోత్తమా విహృతిమేవ కామాక్షి తే ||80||

మహామునిమనోనటి మహితరమ్యకంపాతటి -

కుటీరకవిహరిణీ కుటిలబోధసంహరిణీ |

సదా భవతు కామినీ సకలదేహినాం స్వామినీ

కృపాతిశయకింకరీ మమ విభూతయే శాంకరీ ||81||

జడా: ప్రకృతినిర్ధనా జనవిలోచనారుంతుదా

నరా జనని వీక్షణం క్షణమవాప్య కామాక్షి తే |

వచస్సు మధుమాధురీం ప్రకటయంతి పౌరందరీ -

విభూతిషు విడంబనాం వపుషి మాన్మథీం ప్రక్రియామ్ ||82||

ఘనస్తనతటస్ఫుటస్ఫురితకంచులీచంచలీ -

కృతత్రిపురశాసనా సుజనశీలితోపాసనా |

దృశో: సరణిమశ్నుతే మమ కదా ను కాంచీపురే

పరా పరమయోగినాం మనసి చిత్కులా పుష్కలా ||83||

కవీంద్రహృదయేచరీ పరిగృహీతకాంచీపురీ

నిరూఢకరుణార్మురీ నిఖిలలోకరక్షాకరీ |

మన:పథదవీయసీ మదనశాసనప్రేయసీ

మహాగుణగరీయసీ మమ దృశో ఽస్తు నేదీయసీ ||84||

ధనేన న రమామహే ఖలజనాన్న సేవామహే
న చాపలమయామహే భవభయాన్న దూయామహే |
స్థిరాం తనుమహేతరాం మనసి కిం చ కాంచీరత -
స్మరాంతకకుటుంబినీచరణపల్లవోపాసనామ్ ||85||

సురా: పరిజనా వపుర్మనసిజాయ వైరాయతే
త్రివిష్టపనితంబినీకుచతటీ చ కేలీగిరి: |
గిర: సురభయో వయస్తరుణిమా దరిద్రస్య వా
కటాక్షసరణౌ క్షణం నిపతితస్య కామాక్షి తే ||86||

పవిత్రయ జగత్త్రయావిబుధబోధజీవాతుభి:
పురత్రయవిమర్దిన: పులకకంచులీదాయిభి: |
భవక్షయవిచక్షణైర్వ్యసనమోక్షణైర్వీక్షణై:
నిరక్షరశిరోమణిం కరుణయైవ కామాక్షి మామ్ ||87||

కదా కలితఖేలనా: కరుణయైవ కాంచీపురే
కలాయముకులత్విష: శుభకదంబపూర్ణాంకురా: |
పయోధరభరాలసా: కవిజనేషు తే బంధురా:
పచేలిమక్యపారసా పరిపతంతి మార్గే దృశో: ||88||

అశోధ్యమచలోద్భవం హృదయనందనం దేహినామ్
అనర్థమధికాంచి తత్క్రిమపి రత్నముద్ద్యోతతే |
అనేన సమలంకృతా జయతి శంకరాంకస్థలీ
కదాస్య మమ మానసం వ్రజతి పేటికావిభ్రమమ్ ||89||

పరామృతయురీప్లుతా జయతి నిత్యమంతశ్చరీ
భువామపి బహిశ్చరీ పరమసంవిదేకాత్మికా |
మహద్భిరపరోక్షితా సతతమేవ కాంచీపురే
మమాన్వహమహంమతిర్మనసి భాతు మాహేశ్వరీ ||90||

తమోవిపినధావినం సతతమేవ కాంచీపురే
విహారసికా పరా పరమసంవిదుర్వీరుహే |
కటాక్షనిగలైర్ద్వండం హృదయదుష్టదంతావలం
చిరం నయతు మామకం త్రిపురవైరిసీమంతినీ ||91||

త్వమేవ సతి చండికా త్వమసి దేవి చాముండికా
త్వమేవ పరమాత్మకా త్వమపి యోగినీరూపిణీ |
త్వమేవ కిల శాంభవీ త్వమసి కామకోటీ జయా
త్వమేవ విజయా త్వయి త్రిజగదంబ కిం బ్రూమహే ||92||

పరే జనని పార్వతి ప్రణతపాలిని ప్రాతిభ -
ప్రదాత్రి పరమేశ్వరి త్రిజగదాశ్రితే శాశ్వతే |
త్రియంబకకుటుంబిని త్రిపదసంగిని త్రీక్షణే
త్రిశక్తిమయి వీక్షణం మయి నిధేహి కామాక్షి తే ||93||

మనోమధుకరోత్సవం విదధతీ మనీషాజుషాం
స్వయంప్రభవవైఖరీవిపినవీధికాలంబినీ |
అహో శిశిరితా కృపామధురసేన కంపాతటే
చరాచరవిధాయినీ చలతి కాపి చిన్మంజరీ ||94||

కలావతి కలాభృతో ముకుటసీమ్ని లీలావతి
స్పృహావతి మహేశ్వరే భువనమోహనే భాస్వతి |
ప్రభావతి రమే సదా మహితరూపశోభావతి
త్వరావతి పరే సతాం గురుకృపాంబుధారావతి ||95||

త్వయైవ జగదంబయా భువనమండలం సూయతే
త్వయైవ కరుణార్ద్రయా తదపి రక్షణం నీయతే |
త్వయైవ ఖరకోపయా నయనపావకే హూయతే
త్వయైవ కిల నిత్యయా జగతి సంతతం స్థీయతే ||96||

చరాచరజగన్మయ్యాం సకలహృన్మయ్యాం చిన్మయ్యాం
గుణత్రయమయ్యాం జగత్త్రయమయ్యాం త్రిధామామయ్యామ్ |
పరాపరమయ్యాం సదా దశదిశాం నిశాహర్మయ్యాం
పరాం సతతసన్మయ్యాం మనసి చిన్మయ్యాం శీలయే ||97||

జయ జగదంబికే హరకుటుంబిని వక్తరుచా
జితశరదంబుజే ఘనవిడంబిని కేశరుచా |
పరమవలంబనం కురు సదా పరరూపధరే
మమ గతసంవిదో జడిమడంబరతాండవినః ||98||

భువనజనని భూషాభూతచంద్రే నమస్తే
కలుషశమని కంపాతీరగేహి నమస్తే |
నిఖిలనిగమవేద్యే నిత్యరూపే నమస్తే
పరశివమయి పాశచ్ఛేదహస్తే నమస్తే ||99||

క్వణత్కాంచీ కాంచీపురమణివిపంచీలయర్ఘరీ -
శిరఃకంపా కంపావసతిరనుకంపాజలనిధిః |
ఘనశ్యామా శ్యామా కరినకుచసీమా మనసి మే
మృగాక్షీ కామాక్షీ హరనటనసాక్షీ విహరతాత్ ||100||

సమరవిజయకోటీ సాధకానందధాటీ

మృదుగుణపరిపేటీ ముఖ్యకాదంబవాటీ |

మునినుతపరిపాటీ మోహితాజాండకోటీ

పరమశివవధూటీ పాతు మాం కామకోటీ ||101||

ఇమం పరవరప్రదం ప్రకృతిపేశలం పావనం

పరాపరచిదాకృతిప్రకటనప్రదీపాయితమ్ |

స్తవం పఠతి నిత్యదా మనసి భావయన్నంబికాం

జప్తైరలమలం మఖైరధికదేహసంశోషణైః ||102||

|| ఇతి స్తుతిశతకం సంపూర్ణమ్ ||

కటాక్ష శతకం

మోహోంధకారనివహం వినిహంతుమీడే

మూకాత్మనామపి మహాకవితావదాన్యాన్ |

శ్రీకాంచదేశశిరీకృతిజాగరూకాన్

ఏకామ్రనాథతరుణీకరుణావలోకాన్ ||1||

మాతర్జయంతి మమతాగ్రహమోక్షణాని

మాహేంద్రనీలరుచిశిక్షణదక్షిణాని |

కామాక్షి కల్పితజగత్త్రయరక్షణాని

త్వద్వీక్షణాని వరదానవిచక్షణాని ||2||

ఆనంగతంత్రవిధిదర్శితకౌశలానామ్

ఆనందమందపరిఘూర్ణితమంధరాణామ్ |

తారల్యమంబ తవ తాడితకర్ణసీమ్నాం

కామాక్షి ఖేలతి కటాక్షనిరీక్షణానామ్ ||3||

కల్లోలితేన కరుణారసవేల్లితేన

కల్మాషితేన కమనీయమృదుస్మితేన |

మామంచితేన తవ కించన కుంచితేన

కామాక్షి తేన శిశిరీకురు వీక్షితేన ||4||

సాహాయ్యకం గతవతీ ముహూర్తనస్య

మందస్మితస్య పరితోషితభీమచేతాః |

కామాక్షి పాండవచమూరివ తావకీనా

కర్ణాంతికం చలతి హంత కటాక్షలక్ష్మీః ||5||

అస్తం క్షణాన్నయతు మే పరితాపసూర్యమ్

ఆనందచంద్రమసమానయతాం ప్రకాశమ్ |

కాలాంధకారసుషుమాం కలయందిగంతే

కామాక్షి కోమలకటాక్షనిశాగమస్తే ||6||

తాటాంకమౌక్తికరుచాంకురదంతకాంతిః

కారుణ్యహస్తిపశిఖామణినాధిరూఢః |

ఉన్మూలయత్వశుభపాదపమస్మదీయం

కామాక్షి తావకకటాక్షమతంగజేతంద్రః ||7||

ఛాయాభరణే జగతాం పరితాపహరీ

తాటంకరత్నమణితల్లజపల్లవశ్రీః |

కారుణ్యనామ వికిరన్మకరందజాలం

కామాక్షి రాజతి కటాక్షసురద్రుమస్తే ||8||

సూర్యాశ్రయప్రణయినీ మణికుండలాంశు -

లాహిత్యకోకనదకాననమాననీయా |

యాంతీ తవ స్మరహరాననకాంతిసింధుం

కామాక్షి రాజతి కటాక్షకలిందకన్యా ||9||

ప్రాప్నోతి యం సుకృతినం తవ పక్షపాతాత్

కామాక్షి వీక్షణవిలాసకలాపురంధ్రీ |

సద్యస్తమేవ కిల ముక్తివధూర్వణితే

తస్మాన్నితాంతమనయోరిదమైకమత్యమ్ ||10||

యాంతీ సదైవ మరుతామనుకూలభావం

భ్రూవల్లిశక్రధనురుల్లసితా రసార్ద్రా |

కామాక్షి కౌతుకతరంగితనీలకంఠా

కాదంబినీవ తవ భాతి కటాక్షమాలా ||11||

గంగాంభసి స్మితమయే తపనాత్మజేవ

గంగాధరోరసి నవోత్పలమాలికేవ |

వక్తప్రభాసరసి శైవలమండలీవ

కామాక్షి రాజతి కటాక్షరుచిచ్ఛటా తే ||12||

సంస్కారతః కిమపి కందలితాన్ రసజ్ఞ -

కేదారసీమ్ని సుధియాముపభోగయోగ్యాన్ |

కల్యాణసూక్తిలహరీకలమాంకురాన్నః

కామాక్షి పక్షులయతు త్వదపాంగమేఘః ||13||

చాంచల్యమేవ నియతం కలయన్ప్రకృత్యా

మాలిన్యభూః శ్రతిపథాక్రమజాగరూకః |

కైవల్యమేవ కిము కల్పయతే నతానాం

కామాక్షి చిత్రమపి తే కరుణాకటాక్షః ||14||

సంజీవనే జనని చూతశిలీముఖస్య

సంమోహనే శశికిశోరకశేఖరస్య |

సంస్తంభనే చ మమతాగ్రహచేష్టితస్య

కామాక్షి వీక్షణకలా పరమౌషధం తే ||15||

నీలోఽపి రాగమధికం జనయన్పురారేః

లోలోఽపి భక్తిమధికాం దృఢయన్పురాణామ్ |

వక్రోఽపి దేవి నమతాం సమతాం వితన్వన్

కామాక్షి నృత్యతు మయి త్వదపాంగపాతః ||16||

కామద్రుహో హృదయయంత్రణజాగరూకా

కామాక్షి చంచలదృగంచలమేఖలా తే |

ఆశ్చర్యమంబ భజతాం ఝటితి స్వకీయ -

సంపర్క ఏవ విధునోతి సమస్తబంధాన్ ||17||

కుంఠీకరోతు విపదం మమ కుంచితభ్రూ -

చాపాంచితః శ్రితవిదేహభవానురాగః |

రక్షోపకారమనిశం జనయంజగత్సాం

కామాక్షి రామ ఇవ తే కరుణాకటాక్షః ||18||

శ్రీకామకోటి శివలోచనశోపితస్య

శృంగారబీజవిభవస్య పునఃప్రరోహే |

ప్రేమాంభసార్దమచిరాత్ప్రచురేణ శంకే

కేదారమంబ తవ కేవలదృష్టిపాతమ్ ||19||

మాహాత్మ్యశేవధిరసౌ తవ దుర్విలంఘ్య -

సంసారవింధ్యగిరికుంఠనకేలిచుంచుః |

దైర్యాంబుధిం పశుపతేశ్చులకీకరోతి

కామాక్షి వీక్షణవిజృంభణకుంభజన్మా ||20||

పీయూషవర్షవశిశిరా స్ఫుటదుత్పలశ్రీ -

మైత్రీ నిసర్గమధురా కృతతారకాప్తి: |

కామాక్షి సంశ్రితవతీ వపురష్టమూర్తే:

జ్యోత్స్నా యతే భగవతి త్వదపాంగమాలా ||21||

అంబ స్మరప్రతిభటస్య వపుర్మనోజ్ఞమ్

అంభోజకాననమివాంచితకంటకాభమ్ |

భృంగీవ చుంబతి సదైవ సపక్షపాతా

కామాక్షి కోమలరుచిస్త్వదపాంగమాలా ||22||

కేశప్రభాపటలనీలవితానజాలే

కామాక్షి కుండలమణిచ్ఛవిదీపశోభే |

శంకే కటాక్షరుచిరంగతలే కృపాఖ్యా

శైలూషికా నటతి శంకరవల్లభే తే ||23||

అత్యంతశీతలమతంద్రయతు క్షణార్థమ్

అస్తోకవిభ్రమమనంగవిలాసకందమ్ |

అల్పస్మితాదృతమపారకృపాప్రవాహమ్

అక్షిప్తరోహమచిరాన్మయి కామకోటి ||24||

మందాక్షరాగతరలీకృతిపారతంత్యాత్

కామాక్షి మంధరతరాం త్వదపాంగడోలామ్ |

ఆరుహ్య మందమతికౌతుకశాలి చక్షు:

ఆనందమేతి ముహూరర్థశశాంకమౌలే: ||25||

త్రైయంబకం త్రిపురసుందరి హర్మ్యభూమి -

రంగం విహారసరసీ కరుణాప్రవాహ: |

దాసాశ్చ వాసవముఖా: పరిపాలనీయం

కామాక్షి విశ్వమపి వీక్షణభూభృతస్తే ||26||

వాగీశ్వరీ సహచరీ నియమేన లక్ష్మీ:

భ్రూవల్లరీవశకరీ భువనాని గేహమ్ |

రూపం త్రిలోకనయనామృతమంబ తేషాం

కామాక్షి యేషు తవ వీక్షణపారతంత్రీ ||27||

మాహేశ్వరం ఝటితి మానసమీనమంబ

కామాక్షి ధైర్యజలధౌ నితరాం నిమగ్నమ్ |

జాలేన శృంఖలయతి త్వదపాంగనామ్నా
విస్తారితేన విషమాయుధదాశకో ఓసా ||28||

ఉన్మధ్య బోధకమలాకారమంబ జాడ్య -
స్తంభేరమం మమ మనోవిపినే భ్రమంతమ్ |
కుంఠీకురుష్వ తరసా కుటిలాగ్రసీమ్నా
కామాక్షి తావకకటాక్షమహాంకుశేన ||29||

ఉద్వేల్లితస్తబకితైర్లలితైర్విలాసైః
ఉత్థాయ దేవి తవ గాఢకటాక్షకుంజాత్ |
దూరం పలాయయతు మోహమ్మగీకులం మే
కామాక్షి స్తవరమనుగ్రహకేసరీంద్రః ||30||

స్నేహాద్యతాం విదలితోత్పలకంతిచోరాం
జేతారమేవ జగదీశ్వరి జేతుకామః |
మానోద్ధతో మకరకేతురసౌ ధునీతే
కామాక్షి తావకకటాక్షకృపాణవల్లీమ్ ||31||

శ్రౌతీం వ్రజన్నపి సదా సరణిం మునీనాం
కామాక్షి సంతతమపి స్మృతిమార్గగామీ |

కౌటిల్యమంబ కథమస్థిరతాం చ ధత్తే

చౌర్యం చ పంకజరుచాం త్వదపాంగపాతః ||32||

నిత్యం శ్రేతుః పరిచితౌ యతమానమేవ

నీలోత్పలం నిజసమీపనివాసలోలమ్ |

ప్రీత్యైవ పాఠయతి వీక్షణదేశికేంద్రః

కామాక్షీ కింతు తవ కాలిమసంప్రదాయమ్ ||33||

భ్రాంత్యా ముహూః స్తబకితస్మితఫేనరాశౌ

కామాక్షీ వక్తరుచిసంచయవారిరాశౌ |

ఆనందతి త్రిపురమర్దననేత్రలక్ష్మీః

ఆలంబ్య దేవి తవ మందమపాంగసేతుమ్ ||34||

శ్యామా తవ త్రిపురసుందరి లోచనశ్రీః

కామాక్షీ కందలితమేదురతారకాంతిః |

జ్యోత్స్నా వతీ స్మితరుచాపి కథం తనోతి

స్పర్ధామహౌ కువలయైశ్చ తథా చకోరైః ||35||

కాలాంజనం చ తవ దేవి నిరీక్షణం చ

కామాక్షీ సామ్యసరణిం సముపైతి కాంత్యా |

నిశ్శేషనేత్రసులభం జగతీషు పూర్వ -

మన్యత్త్రినేత్రసులభం తుహినాద్రికన్యే ||36||

ధూమాంకురో మకరకేతనపావకస్య

కామాక్షి నేత్రరుచినీలిమచాతురీ తే |

అత్యంతమద్భుతమిదం నయనత్రయస్య

హర్షోదయం జనయతే హరుణాంకమౌలే: ||37||

ఆరభ్యలేశసమయే తవ వీక్షణస్స

కామాక్షి మూకమపి వీక్షణమాత్రనమ్రమ్ |

సర్వజ్ఞతా సకలలోకసమక్షమేవ

కీర్తిస్వయంవరణమాల్యవతీ వృణీతే ||38||

కాలాంబువాహ ఉవ తే పరితాపహారీ

కామాక్షి పుష్కరమధఃకురుతే కటాక్షా: |

పూర్వః పరం క్షణరుచా సముపైతి మైత్రీ -

మన్యస్తు స.తతరుచిం ప్రకటీకరోతి ||39||

సూక్ష్మేఽపి దుర్గమతరేఽపి గురుప్రసాద-

సాహాయ్యకేన విచరన్నపవర్గమార్గే |

సంసారపంకనిచయే న పతత్యమూం తే

కామాక్షి గాఢమవలంబ్య కటాక్షయష్టిమ్ ||40||

కామాక్షి సంతతమసౌ హరినీలరత్న -

స్తంభే కటాక్షరుచిపుంజమయే భవత్యా: |

బద్ధోఽపి భక్తినిగలైర్మమ చిత్తహస్తీ

స్తంభం చ బంధమపి ముంచతి హంత చిత్తమ్ ||41||

కామాక్షి కాష్ఠ్యమపి సంతతమంజనం చ

బిభ్రన్ని సర్గతరలోఽపి భవత్కటాక్ష: |

వైమల్యమన్యహమనంజనతా చ భూయ:

స్తైర్యం చ భక్తహృదయాయ కథం దదాతి ||42||

మందస్మితస్తబకితం మణికుండలాంశు -

స్తోమప్రవాలరుచిరం శిశిరీకృతాశమ్ |

కామాక్షి రాజతి కటాక్షరుచే: కదంబమ్

ఉద్యానమంబ కరుణాహరిణేక్షణాయా: ||43||

కామాక్షి తావకకటాక్షమహేంద్రనీల -

సింహాసనం శ్రితవతో మకరధ్వజస్య |

సామ్రాజ్యమంగలవిధౌ ముణికుండలశ్రీ:

నీరాజనోత్సవతరంగితదీపమాలా ||44||

మాత: క్షణం స్సపయ మాం తవ వీక్షితేన

మందాక్షితేన సుజనైరపరోక్షితేన |

కామాక్షి కర్మతిమిరోత్కరభాస్కరేణ

శ్రీయస్కరేణ మధుపద్యుతితస్కరేణ ||45||

ప్రేమాపగాపయసి మజ్జనమారచయ్య

యుక్త: స్మితాంశుకృతభస్మవిలేపనేన |

కామాక్షి కుండలమణిద్యుతిభిర్జటాల:

శ్రీకంఠమేవ భజతే తవ దృష్టిపాత: ||46||

కైవల్యదాయ కరుణారసకింకరాయ

కామాక్షి కందలితవిభ్రమశంకరాయ |

ఆలోకనాయ తవ భక్తశివంకరాయ

మాతర్నమోఽస్తు పరతంత్రితశంకరాయ ||47||

సామ్రాజ్యమంగలవిధౌ మకరధ్వజస్య

లోలాలకాలిక్యతతోరణమాల్యశోభే |

కామేశ్వరి ప్రచలదుత్పలవైజయంతీ -

చాతుర్యమేతి తవ చంచలదృష్టిపాతః ||48||

మార్గేణ మంజుకచకాంతితమోవృతేన

మందాయమానగమనా మదనాతురాసౌ |

కామాక్షి దృష్టిరయతే తవ శంకరాయ

సంకేతభూమిమచిరాదభిసారికేవ ||49||

వ్రీడనువృత్తిరమణీకృతసాహచర్యా

శైవాలితాం గలరుచా శశిశేఖరస్య |

కామాక్షి కాంతిసరసీం త్వదపాంగలక్ష్మీః

మందం సమాశ్రయతి మజ్జనఖేలనాయ ||50||

కాషాయమంశుకమివ ప్రకటం దధానో

మాణిక్యకుండలరుచిం మమతావిరోధీ |

శ్రుత్యంతసీమని రతః సుతరాం చకాన్తి

కామాక్షి తావకకటాక్షయతీశ్వరో ఓసౌ ||51||

పాషాణ ఏవ హరినీలమణిర్ద్దినేషు

ప్రప్లునతాం కువలయం ప్రకటీకరోతి |

నామిత్తికో జలదమేచకిమా తతస్తే

కామాక్షి శూన్యముపమనమపాంగలక్ష్మ్యాః ||52||

శృంగారవిభ్రమవతీ సుతరాం సలజ్ఞా

నాసాగ్రమౌక్తికరుచా కృతమందహాసా |

శ్యామా కటాక్షసుషమా తవ యుక్తమేతత్

కామాక్షి చుంబతి దిగంబరవక్త్రబింబమ్ ||53||

నీలోత్పలేన మధుపేన చ దృష్టిపాతః

కామాక్షి తుల్య ఇతి తే కథమామనంతి |

శైత్యేన నిందయతి యదన్వహమిందుపాదాన్

పాథోరుహేణ యదసౌ కలహాయతే చ ||54||

ఓష్ఠప్రభాపటలవిద్రుమముద్రితే తే

భ్రూవల్లివీచిసుభగే ముఖకాంతిసింధౌ |

కామాక్షి వారిభరపూరణలంబమాన -

కాలాంబువాహసరణిం లభతే కటాక్షః ||55||

మందస్మితైర్ధవలితా మణికుండలాంశు -

సంపర్కలోహితరుచిస్త్యదపాంగధారా |

కామాక్షి మల్లికుసుమైర్నవపల్లవైశ్చ
నీలోత్పలైశ్చ రచితేవ విభాతి మాలా ||56||

కామాక్షి శీతలకృపారసనిర్ఘరాంభ: -
సంపర్కపక్ష్మలరుచిస్త్యదపాంగమాలా |
గోభి: సదా పురరిపోరభిలష్యమాణా
దూర్వాకదంబకవిడంబనమాతనోతి ||57||

హృత్పంకజం మమ వికాసయతు ప్రముష్ణ -
న్నుల్లాసముత్పలరుచేస్తమసాం నిరోద్ధా |
దోషానుషంగజడతాం జగతాం ధునాన:
కామాక్షి వీక్షణవిలాసదినోదయస్తే ||58||

చక్షుర్విమోహయతి చంద్రవిభూషణస్య
కామాక్షి తావకకటాక్షతమ:ప్రరోహ: |
ప్రత్యజ్ఞుఖం తు నయనం స్తిమితం మునీనాం
ప్రాకాశ్యమేవ నయతీతి పరం విచిత్రమ్ ||59||

కామాక్షి వీక్షణరుచా యుధి నిర్జితం తే
నీలోత్పలం నిరవశేషగతాభిమానమ్ |

ఆగత్య తత్పరిసరం శ్రవణవతంస -

వ్యోజేన నూనమభయార్థనమాతనోతి ||60||

ఆశ్చర్యమంబ మదానాభ్యుదయావలంబః

కామాక్షి చంచలనిరీక్షణవిభ్రమస్తే |

ధైర్యం విధూయ తనుతే హృది రాగబంధం

శంభోస్తదేవ విపరీతతయా మునీనామ్ ||61||

జంతోః సకృత్ప్రణమతో జగదీద్యతాం చ

తేజాస్వితాం చ నిశితాం చ మతిం సభాయామ్ |

కామాక్షి మాక్షికర్షురీమివ వైఖరీం చ

లక్ష్మీం చ పక్ష్మలయతి క్షణవీక్షణం తే ||62||

కాదంబినీ కిమయతే న జలానుషంగం

భృంగావలీ కిమురరీకురుతే న పద్మమ్ |

కిం వా కలిందతనయా సహతే న భంగం

కామాక్షి నిశ్చయపదం న తవాక్షిలక్ష్మీః ||63||

కాకోలపావకతృణీకరణేఽపి దక్షః

కామాక్షి బాలకసుధాకరశేఖరస్య |

అత్యంతశీతలతమోఽస్యనుపారతం తే

చిత్తం విమోహయతి చిత్తమయం కటాక్షః ||64||

కార్పణ్యపూరపరివర్ధితమంబ మోహ -

కందోద్ధతం భవమయం విషపాదపం మే |

తుంగం చినత్తు తుహినాద్రిసుతే భవత్యాః

కాంచీపురేశ్వరి కటాక్షకుఠారధారా ||65||

కామాక్షి ఘోరభవరోగచికిత్సనార్థ -

మభ్యర్థ్య దేశికకటాక్షభిషక్ప్రసాదాత్ |

తత్రాపి దేవి లభతే సుకృతీ కదాచి -

దన్యస్య దుర్లభమపాంగమహౌషధం తే ||66||

కామాక్షి దేశికకృపాంకురమాశ్రయంతో

నానాతపోనియమనాశితపాశబంధాః |

వాసాలయం తవ కటాక్షమముం మహంతో

లబ్ధ్వా సుఖం సమాధియో విచరంతి లోకే ||67||

సాకూతసంలపితసంభృతముగ్ధహాసం

వ్రీడానురాగసహచారి విలోకనం తే |

కామాక్షి కామపరిపంథిని మారవీర -

సామ్రాజ్యవిభ్రమదశాం సఫలీకరోతి ||68||

కామాక్షి విభ్రమబలైకనిధిర్విధాయ

భ్రూవల్లిచాపకుటిలీకృతిమేవ చిత్రమ్ |

స్వాధీనతాం తవ నినాయ శశాంకమౌలే -

రంగార్ధరాజ్యసుఖలాభమపాంగవీర: ||69||

కామాంకురైకనిలయస్తవ దృష్టిపాత:

కామాక్షి భక్తమనసాం ప్రదదాతు కామాన్ |

రాగాన్విత: స్వయమపి ప్రకటికరోతి

వైరాగ్యమేవ కథమేష మహామునీనామ్ ||70||

కాలాంబువాహనివహై: కలహాయతే తే

కామాక్షి కాలిమమదేన సదా కటాక్ష: |

చిత్రం తథాపి నితరామముమేవ దృష్ట్వా

సోత్కంఠ ఏవ రమతే కిల నీలకంఠ: ||71||

కామాక్షి మన్మథరిపుం ప్రతి మారతాప -

మోహంధకారజలదాగమనేన నృత్యన్ |

దుష్కర్మకంచుకికులం కబలీకరోతు

వ్యామిశ్రమేచకరుచిస్త్వదపాంగకేకీ ||72||

కామాక్షి మన్మథరిపోరవలోకనేషు

కాంతం పయోజమివ తావకమక్షిపాతమ్ |

ప్రేమాగమో దివసవద్వికచీకరోతి

లజ్జాభరో రజనివన్ముకులీకరోతి ||73||

మూకో విరించతి పరం పురుషః కురూపః

కందర్పతి త్రిదశరాజతి కింపచానః |

కామాక్షి కేవలముపక్రమకాల ఏవ

లీలాతరంగితకటాక్షరుచః క్షణం తే ||74||

నీలాలకా మధుకరంతి మనోజ్ఞనాసా -

ముక్తారుచః ప్రకటకందబిసాంకురంతి |

కారుణ్యమంబ మకరందతి కామకోటి

మన్యే తతః కమలమేవ విలోచనం తే ||75||

ఆకాంక్ష్యమాణఫలదానవిచక్షణాయాః |

కామాక్షి తావకకటాక్షకకామధేనోః |

సంపర్క ఏవ కథమంబ విముక్తపాశ -

బంధాః స్ఫుటం తనుభృతః పశుతాం త్యజంతి ||76||

సంసారఘర్మపరితాపజుషాం నరాణాం

కామాక్షి శీతలతరాణి తవేక్షితాని |

చంద్రాతపంతి ఘనచందనకర్ణమంతి

ముక్తాగుణంతి హిమవారినిషేచనంతి ||77||

ప్రేమాంబురాశిసతతస్సపితాని చిత్రం

కామాక్షి తావకకటాక్షనిరీక్షణాని |

సంధుక్షయంతి ముహూరింధనరాశిరీత్యా

మారద్రుహూ మనసి మన్మథచిత్రభానుమ్ ||78||

కాలాంజనప్రతిభటం కమనీయకాంత్యా

కందర్పతంత్రకలయా కలితానుభావమ్ |

కాంచీవిహారరసికే కలుషార్తిచోరం

కల్లోలయస్వ మయి తే కరుణాకటాక్షమ్ ||79||

క్రాంతేన మన్మథదేన విమోహ్యామాన -

స్వాంతేన చూతతరుమూలగతస్య పుంసః |

కాంతేన కించిదవలోకయ లోచనస్య

ప్రాంతేన మాం జనని కాంచిపురీవిభూషే ||80||

కామాక్షి కోఽపి సుజనాస్త్వదపాంగసంగే

కంఠేన కందలితకాలిమసంప్రదాయాః |

ఉత్తంసకల్పితచకోరకుటుంబపోషా

నక్తందివసప్రసవభూనయనా భవంతి ||81||

నీలోత్పలప్రసవకాంతినిర్దశనేన

కారుణ్యవిభ్రమజుషా తవ వీక్షణేన |

కామాక్షి కర్మజలధేః కలశేసుతేన

పాశత్రయాద్వయమమీ పరిమోచనీయాః ||82||

అత్యంతచంచలమకృత్రిమమంజనం కిం

ఝుంకారభంగిరహితా కిము భృంగమాలా |

ధూమాంకురః కిము హుతాశనసంగహీనః

కామాక్షి నేత్రరుచినీలిమకందలీ తే ||83||

కామాక్షి నిత్యమయమంజలిరస్తు ముక్తి -

బీజాయ విభ్రమమదోదయఘూర్ణితాయ |

కందర్పదర్పపునరుద్భవసిద్ధిదాయ

కల్యాణదాయ తవ దేవి దృగంచలాయ ||84||

దర్పాంకురో మకరకేతనవిభ్రమాణాం

నిందాంకురో విదలితోత్పలచాతురీణామ్ |

దీపాంకురో భవతమిస్రకదంబకానాం

కామాక్షి పాలయతు మాం త్వదపాంగపాతః ||85||

కైవల్యదివ్యమణిరోహణపర్వతేభ్యః

కారుణ్యనిర్ఘరపయఃకృతమంజనేభ్యః |

కామాక్షి కింకరితశంకరమానసేభ్య -

స్తేభ్యో నమోఽస్తు తవ వీక్షణవిభ్రమేభ్యః ||86||

అల్పీయ ఏవ నవముత్పలమంబ హీనా

మీనస్య వా సరణిరంబురుహోం చ కిం వా |

దూరే మృగీదృగసమంజసమంజనం చ

కామాక్షి వీక్షణరుచౌ తవ తర్కయామః ||87||

మిశ్రీభవద్గరలపంకిలశంకరోరస్ -

సీమాంగణే కిమపి రింఖణమాదధానః |

హేలావదూతలలితశ్రవణోత్పలో ఓసౌ

కామాక్షి బాల ఇవ రాజతి తే కటాక్ష: ||88||

ప్రాడికరోతి విదుషాం నవసూక్తిధాటీ -

చూతాటవీషు బుధకోకిలలాల్యమానమ్ |

మాధ్వీరసం పరిమలం చ నిరర్గలం తే

కామాక్షి వీక్షణవిలాసవసంతలక్ష్మీ: ||89||

కూలంకషం వితనుతే కరుణాంబువర్షి

సారస్వతం సుకృతిన: సులభం ప్రవాహమ్ |

తుచ్చీకరోతి యమునాంబుతరంగభంగీం

కామాక్షి కిం తవ కటాక్షమహాంబువాహ: ||90||

జగర్తి దేవి కరుణాశుకసుందరీ తే

తాటంకరత్నరుచిదాడిమఖండశోణే |

కామాక్షి నిర్భరకటాక్షమరీచిపుంజ -

మాహేంద్రనీలమణిపంజరమధ్యభాగే ||91||

కామాక్షి సత్కువలయస్య సగోత్రభావా -

దాక్రామతి శ్రుతిమసౌ తవ దృష్టిపాత: |

కించ స్ఫుటం కుటిలతాం ప్రకటికరోతి
భ్రూవల్లరీపరిచితస్య ఫలం కిమేతత్ ||92||

ఏషా తవాక్షిసుషమా విషమాయుధస్య
నారాచవర్షలహరీ నగరాజకన్యే |
శంకే కరోతి శతధా హృది ధైర్యముద్రాం
శ్రీకామకోటి యదసౌ శిశిరాంశుమౌలే: ||93||

బాణేన పుష్పధనుష: పరికల్ప్యమాన -
త్రాణేన భక్తమనసాం కరుణాకరేణ |
కోణేన కోమలదృశస్తవ కామకోటి
శోణేన శోపయ శివే మమ శోకసింధుమ్ ||94||

మారద్రుహ్ ముకుటసీమని లాల్యమానే
మందాకినీపయసి తే కుటిలం చరిష్ణు: |
కామాక్షి కోపరభసాద్వలమానమీన -
సందేహమంకురయతి క్షణమక్షిపాత: ||95||

కామాక్షి సంవలితమౌక్తికకుండలాంశు -
చంచత్స్రితశ్రవణదామరచాతురీక: |

స్తంభే నిరంతరమపాంగమయే భవత్యా

బద్ధశ్చకాన్తి మకరధ్వజమత్తహస్తీ ||96||

యావత్కటాక్షరజనీసమయాగమస్తే

కామాక్షి తావదచిరాన్నమతాం నరాణామ్ |

ఆవిర్భవత్యమృతదీధితిబింబమంబ

సంవిన్మయం హృదయపూర్వగిరీంద్రశృంగే ||97||

కామాక్షి కల్పవిటపీవ భవత్కటాక్షో

దిత్సుః సమస్తవిభవం నమతాం నరాణామ్ |

భృంగస్య నీలనలినస్య చ కాంతిసంప -

త్సర్వస్వమేవ హరతీతి పరం విచిత్రమ్ ||98||

అత్యంతశీతలమనర్గలకర్మపాక -

కాకోలహారి సులభం సుమనోభిరేతత్ |

పీయూషమేవ తవ వీక్షణమంబ కింతు

కామాక్షి నీలమిదమిత్యయమేవ భేదః ||99||

అజ్ఞాతభక్తిరసమప్రసరద్వేక -

మత్యంతగర్వమనధీతసమస్తశాస్త్రమ్ |

అప్రాప్తసత్యమసమీపగతం చ ముక్తే:

కామాక్షి నైవ తవ స్పృహయతి దృష్టిపాతః ||100||

(కామాక్షి మామవతు తే కరుణాకటాక్షః)

పాతేన లోచనరుచేస్తవ కామకోటి

పోతేన పతకపయోధిభయాతురాణామ్ |

పూతేన తేన నవకాంచనకుండలాంశు -

వీతేన శీతలయ భూధరకన్యకే మామ్ ||101||

|| ఇతి కటాక్షశతకం సంపూర్ణమ్ ||

మందస్మితశతకం

బద్ధీమో వయమంజలిం ప్రతిదినం బంధచ్ఛిదే దేహినాం
కందర్పాగమతంత్రమూలగురవే కల్యాణకేలీభువే |
కామాక్ష్యా ఘనసారపుంజరజసే కామద్రుహశ్చక్షుషాం
మందారస్తబకప్రభామదముషే మందస్మితజ్యోతిషే ||1||

సద్రీచే నవమల్లికాసుమనసాం నాసాగ్రముక్తామణే -
రాచార్యాయ మృణాలకాండమహసాం నైసర్గికాయ ద్విషే |
స్వర్ధున్యాయ సహ యుధ్వేన హిమరుచేరర్ధాసనాధ్యాసినే
కామాక్ష్యా: స్మితమంజరీధవలిమాద్వైతాయ తస్మై నమ: ||2||

కర్పూరద్యుతిచాతురీమతితరామల్పీయసీం కుర్వతీ
దౌర్భాగ్యోదయమేవ సంవిదధతీ దౌషాకరీణాం త్విషామ్ |
క్షుల్లానేవ మనోజ్ఞమల్లినికరాన్పుల్లానపి వ్యంజతీ
కామాక్ష్యా మృదులస్మితాంశులహరీ కామప్రసూరస్తు మే ||3||

యా పీనస్తనమండలోపరి లసత్కర్పూరలేపాయతే
యా నీలేక్షణరాత్రికాంతితతిషు జ్యోత్స్నా ప్రరోహాయతే |

యా సౌందర్యదునీతరంగతతిమ వ్యాలోలహంసాయతే
కామాక్ష్యా: శిశిరీకరోతు హృదయం సా మే స్మితప్రాచురీ ||4||

యేషాం గచ్ఛతి పూర్వపక్షసరణిం కౌముద్వత: శ్వేతిమా
యేషాం సంతతమారురుక్షతి తులాకక్ష్యాం శరచ్ఛంద్రమా: |
యేషామిచ్ఛతి కంబురప్యసులభామంతేవసత్ప్రక్రియాం
కామాక్ష్యా మమతాం హరంతు మమ తే హాసత్విషామంకురా: ||5||

ఆశాసీమసు సంతతం విదధతీ నైశాకరీం వ్యాక్రియాం
కాశానామభిమానభంగకలనాకౌశల్యమాబిభ్రతీ |
ఈశానేన విలోకితా సకుతుకం కామాక్షి తే కల్మష -
క్లేశాపాయకరీ చకాస్తి లహరీ మందస్మితజ్యోతిషామ్ ||6||

ఆరూఢస్య సమున్నతస్తనతటీసామ్రాజ్యసింహాసనం
కందర్పస్య విభోర్జగత్త్రయప్రాకట్యముద్రానిధే: |
యస్యాశ్చామరచాతురీం కలయతే రశ్మిచ్ఛటా చంచలా
సా మందస్మితమంజరీ భవతు న: కామాయ కామాక్షి తే ||7||

శంభోర్యా పరిరంభసంభ్రమవిధౌ నైర్మల్యసీమానిధి:
గైర్వాణీవ తరంగిణీ కృతమ్మదుస్యందాం కలిందాత్మజామ్ |

కల్మాషీకురుతే కలంకసుషమాం కంఠస్థలీచుంబినీం

కామాక్ష్యాః స్మితకందలీ భవతు నః కల్యాణసందోహినీ ||8||

జేతుం హారలతామివ స్తనతటీం సంజగ్ముషీ సంతతం

గంతుం నిర్మలతామివ ద్విగుణితాం మగ్నా కృపాస్తోతసి |

లబ్ధుం విస్మయనీయతామివ హరం రాగాకులం కుర్వతీ

మంజుస్తే స్మితమంజరీ భవభయం మథ్నాతు కామాక్షీ మే ||9||

శ్వేతాపి ప్రకటం నిశాకరరుచాం మాలిన్యమాతన్వతీ

శీతాపి స్మరపావకం పశుపతేః సంధుక్షయంతీ సదా |

స్వాభావ్యాదధరాశ్రితాపి నమతాముచ్చైర్దిశంతీ గతిం

కామాక్షీ స్ఫుటమంతరా స్ఫురతు నస్త్యన్మందహాసప్రభా ||10||

వక్త్రశీసరసీజలే తరలితభ్రూవల్లికల్లోలితే

కాలిమ్నా దధతీ కటాక్షజనుషా మాధువ్రతీం వ్యాఘ్రిమ్ |

నిర్నిద్రామలపుండరీకకుహనాపాండిత్యమాబిభ్రతీ

కామాక్ష్యాః స్మితచాతురీ మమ మనః కాతర్యమున్మూలయేత్ ||11||

నిత్యం బాధితబంధుజీవమధరం మైత్రీజుషం పల్లవైః

శుద్ధస్య ద్విజమండలస్య చ తిరస్కర్తారమప్యాశ్రితా |

యా వైమల్యవతీ సదైవ నమతాం చేత: పునీతేతరాం

కామాక్ష్యా హృదయం ప్రసాదయతు మే సా మందహాసప్రభా ||12||

ద్రుహ్యంతీ తమసే ముహు: కుముదినీసాహాయ్యమాబిభ్రతీ

యాంతీ చంద్రకిశోరశేఖరవపు:సాధాంగణే ప్రేంఖణమ్ |

జ్ఞానాంభోనిధివీచికాం సుమనసాం కూలంకషాం కుర్వతీ

కామాక్ష్యా: స్మితకౌముదీ హరతు మే సంసారతాపోదయమ్ ||13||

కాశ్మీరద్రవధాతుకర్దమరుచా కల్మాషతాం బిభ్రతీ

హంసాధైరివ కుర్వతీ పరిచితిం హరీకృతైర్మోక్షికై: |

వక్షోజన్మతుషారశైలకటకే సంచారమాతన్వతీ

కామాక్ష్యా మృదులస్మితద్యుతిమయీ భాగీరథీ భాసతే ||14||

కంబోర్వంశపరంపరా ఇవ కృపాసంతానవల్లీభువ:

సంఘల్లస్తబకా ఇవ ప్రస్ఫుమరా మూర్తా: ప్రసాదా ఇవ |

వాక్ప్రీయుషకణా ఇవ త్రిపథగాపర్యాయభేదా ఇవ

బ్రాజంతే తవ మందహాసకిరణా: కాంచీపురీనాయికే ||15||

వక్షోజే ఘనసారపత్రరచనాభంగీసపత్నాయితా

కంఠే మౌక్తికహారయష్టికిరణవ్యాపారముద్రాయితా |

ఓష్ఠశ్రీనికురుంబపల్లవపుటే ప్రేంఖత్ప్రసూనాయితా

కామాక్షి స్ఫురతాం మదీయహృదయే త్వన్మందహాసప్రభా ||16||

యేషాం బిందురివోపరి ప్రచలితో నాసాగ్రముక్తామణి:

యేషాం దీన ఇవాధికంఠమయతే హార: కరాలంబనమ్ |

యేషాం బంధురివోష్ఠయోరరుణిమా ధత్తే స్వయం రంజనం

కామాక్ష్యా: ప్రభవంతు తే మమ శివోల్లాసాయ హాసాంకురా: ||17||

యా జాడ్యాంబునిధిం క్షిణోతి భజతాం వైరాయతే కైరవై:

నిత్యం యాం నియమేన యా చ యతతే కర్తుం త్రిణేత్రోత్సవమ్ |

బింబం చాంద్రమసం చ వంచయతి యా గర్వేణ సా తాదృశీ

కామాక్షి స్మితమంజరీ తవ కథం జ్యోత్స్నా త్యసౌ కీర్త్యతే ||18||

ఆరుడా రభసాత్పుర: పురరిపోరాశ్లేషణోపక్రమే

యా తే మాతరుపైతి దివ్యతటినీశంకాకరీ తత్క్షణమ్ |

ఓషా వేపయతి భ్రువౌ కుటిలయత్యానమ్రయత్యాననం

తాం వందే మృదుహాసపూరసుషమామేకామ్రనాథప్రియే ||19||

వక్త్రేందోస్తవ చంద్రికా స్మితతతిర్వల్లు స్ఫురంతీ సతాం

స్యాచ్ఛేద్యుక్తిమిదం చకోరమనసాం కామాక్షి కౌతూహలమ్ |

ఏతచ్చిత్రమహర్నిశం యదధికామేషా రుచిం గాహతే
బింబోష్ఠద్యుమణిప్రభాస్వపి చ యద్బిబ్బోకమాలంబతే ||20||

సాదృశ్యం కలశాంబుధేర్వహతి యత్కామాక్షి మందస్మితం
శోభామోష్ఠరుచాంబ విద్రుమభవామేతాద్భిదాం బ్రూమహే |
ఏకస్మాదుదితం పురా కిల పపౌ శర్వః పురాణః పుమాన్
ఏతన్మధ్యసముద్భవం రసయతే మాధుర్యరూపం రసమ్ ||21||

ఉత్తుంగస్తనకుంభశైలకటకే విస్తారికస్తూరికా -
పత్రశ్రీజుషి చంచలాః స్మితరుచః కామాక్షి తే కోమలాః |
సంధ్యాదీధితిరంజితా ఇవ ముహూః సాంద్రాధరజ్యోతిషా
వ్యాలోలామలశారదాభ్రశకలవ్యాపారమాతన్వతే ||22||

క్షీరం దూరత ఏవ తిష్ఠతు కథం వైమల్యమాత్రాదిదం
మాతస్తే సహపారవీధిమయతాం మందస్మితైర్మంజులైః |
కిం చేయం తు భిదాస్తి దోహనవశాదేకం తు సంజాయతే
కామాక్షి స్వయమర్థితం ప్రణమతామన్యత్తు దోదుహ్యతే ||23||

కర్పూరైరమృతైర్జగజ్జనని తే కామాక్షి చంద్రాతపైః
ముక్తాహరగుణైర్మృణాలవలయైర్ముగ్ధస్మితశ్రీరియమ్ |

శ్రీకాంచీపురనాయకే సమతయా సంస్తూయతే సజ్జనైః

తత్తాదృఙ్మ తాపశాంతివిధయే కిం దేవి మందాయతే ||24||

మధ్యేగర్భితమంజువాక్యలహరీమాధ్వీరురీశీతలా

మందారస్తబకాయతే జనని తే మందస్మితాంశుచ్ఛటా |

యస్యా వర్ధయితుం ముహూర్వికసనం కామాక్షీ కామద్రుహో

వల్గుర్విక్షణవిభ్రమవ్యతికరో వాసంతమాసాయతే ||25||

బింబోష్ఠద్యుతిపుంజరంజితరుచిస్త్యన్మందహాసచ్ఛటా |

కల్యాణం గిరిసార్వభౌమతనయే కల్లోలయత్వాశు మే |

పుల్లన్మల్లిపినద్ధహల్లకమయీ మాలేవ యా పేశలా

శ్రీకాంచీశ్వరి మారమర్దితురురోమధ్యే ముహూర్లంబతే ||26||

బిభ్రాణా శరదభ్రవిభ్రమదశాం విద్యోతమానాప్యసో

కామాక్షీ స్మితమంజరీ కిరతి తే కారుణ్యధారారసమ్ |

ఆశ్చర్యం శిశిరీకరోతి జగతీశ్చాలోక్య చైనామహో

కామం ఖేలతి నీలకంఠహృదయం కౌతూహలాందోలితమ్ ||27||

ప్రేంఖత్ప్రేక్షకటాక్షకుంజకుహరేష్వత్యచ్ఛగుచ్ఛాయితం

వక్త్రేందుచ్ఛవిసింధువీచినిచయే ఫేనప్రతానాయితమ్ |

నైరంతర్యవిజృంభితస్తనతటే నైచోలపట్టాయితం

కాలుష్యం కబలీకరోతు మమ తే కామాక్షి మందస్మితమ్ ||28||

పీయూషం తవ మంథరస్మితమితి వ్యర్థైవ సాపప్రథా

కామాక్షి ధ్రువమీదృశం యది భవేదేతత్కథం వా శివే |

మందారస్య కథాలవం న సహతే మథ్నాతి మందాకినీ -

మిందుం నిందతి కీర్తితే ఓపి కలశీపాథోధిమీర్వాయతే ||29||

విశ్వేషాం నయనోత్సవం వితనుతాం విద్యోతతాం చంద్రమా

విఖ్యాతో మదనాంతకేన ముకుటీమధ్యే చ సంమాన్యతామ్ |

ఆ: కిం జాతమనేన హాససుషమామాలోక్య కామాక్షి తే

కాలంకిమవలంబతే ఖలు దశాం కల్మాషహినో ఓష్యసౌ ||30||

చేత: శీతలయంతు న: పశుపతేరానందజీవాతవో

నమ్రాణాం నయనాధ్వసీమసు శరచ్ఛంద్రాతపోపక్రమా: |

సంసారాఖ్యసరోరుహాకరఖలీకారే తుషారోత్కరా:

కామాక్షి స్మరకీర్తిబీజనికరాస్త్యన్మందహాసాంకురా: ||31||

కర్మోఘాఖ్యతమ:కచాకచికరాన్కామాక్షి సంచింతయే

త్వన్మందస్మితరోచిషాం త్రిభువనక్షేమంకరానంకురాన్ |

యే వక్త్రం శిశిరశ్రియో వికసితం చంద్రాతపాంభోరుహ -

ద్వేషోద్ధేషోణచాతురీమివ తిరస్కర్తుం పరిష్కర్వతే ||32||

కుర్యుర్న: కులశైలరాజతనయే కూలంకషం మంగలం

కుందస్పర్ధనచుంచవస్తవ శివే మందస్మితప్రకమా: |

యే కామాక్షి సమస్తసాక్షినయనం సంతోషయంతీశ్వరం

కర్పూరప్రకరా ఇవ ప్రస్ఫుమరా: పుంసామసాధారణా: ||33||

కమ్రేణ స్నపయస్వ కర్మకుహనాచోరేణ మారాగమ -

వ్యాఖ్యాశిక్షణదీక్షితేన విదుషామక్షీణలక్ష్మీపుషా |

కామాక్షి స్మితకందలేన కలుషస్ఫోటక్రియాచుంచునా

కారుణ్యామృతవీచికావిహరణప్రాచుర్యధుర్యేణ మామ్ ||34||

త్వన్మందస్మితకందలస్య నియతం కామాక్షి శంకామహే

బింబ: కశ్చన నూతన: ప్రచలితో నైశాకర: శీకర: |

కించ క్షీరపయోనిధి: ప్రతినిధి: స్వర్వాహినీవీచికా -

బిబ్బోకోఽపి విడంబ ఏవ కుహనా మల్లీమతల్లీరుచ: ||35||

దుష్కర్మార్కనిసర్గకర్మశమహస్సంపర్కతపతం మిల -

త్పంకం శంకరవల్లభే మమ మన: కాంచీపురాలంక్రియే |

అంబ త్వన్మృదులస్మితామృతరసే మంక్త్యా విధూయ వ్యథా -
మానందోదయసౌధశృంగపదవీమారోఢుమాకాంక్షతి ||36||

నమ్రాణాం నగరాజశేఖరసుతే నాకాలయానాం పుర:
కామాక్షి త్వరయా విపత్ప్రశమేన కారుణ్యధారా: కిరన్ |
ఆగచ్ఛంతమనుగ్రహం ప్రకటయన్నానందబీజాని తే
నాసీరే మృదుహాస ఏవ తనుతే నాథే సుధాశీతల: ||37||

కామాక్షి ప్రథమానవిభ్రమనిధి: కందర్పదర్పప్రసూ:
ముగ్ధస్తే మృదుహాస ఏవ గిరిజే ముష్ణాతు మే కిల్బిషమ్ |
యం ద్రష్టుం విహితే కరగ్రహ ఉమే శంభుస్తపామీలితం
స్వైరం కారయతి స్మ తాండవవినోదానందినా తండునా ||38||

క్షుణ్ణం కేనచిదేవ ధీరమనసా కుత్రాపి నానాజనై:
కర్మగ్రంథినియంత్రితైరసుగమం కామాక్షి సామాన్యత: |
ముగ్ధైర్మృష్టుమశక్యమేవ మనసా మూఢసయ మే మౌక్తికం
మార్గం దర్శయతు ప్రదీప ఇవ తే మందస్మితశ్రీరియమ్ ||39||

జ్యోత్స్నా కాంతిభిరేవ నిర్మలతరం నైశాకరం మండలం
హంసైరేవ శరద్విలాససమయే వ్యాకోచమంభోరుహమ్ |

స్వచ్చైరేవ వికస్వరైరుడుగుణైః కామాక్షీ బింబం దివః

పుణ్యైరేవ మృదుస్మితైస్తవ ముఖం పుష్టాతి శోభాభరమ్ ||40||

మానగ్రంథివిధుంతుదేన రభసాదాస్వాద్యమానే నవ -

ప్రేమాడంబరపూర్ణిమాహిమకరే కామాక్షీ తే తత్క్షణమ్ |

ఆలోక్య స్మితచంద్రికాం పునరిమామున్మీలనం జగ్ముషీం

చేతః శీలయతే చకోరచరితం చంద్రార్థచూడామణేః ||41||

కామాక్షీ స్మితమంజరీం తవ భజే యస్యాస్త్విషామంకురా -

నాపీనస్తనపానలాలసతయా నిశ్శంకమంకేశయః |

ఊర్ధ్వం వీక్ష్య వికర్షతి ప్రస్థమరానుద్ధామయా శుండయా

సూనుసుతే బిసశంకయాశు కుహనాదంతావలగ్రామణీః ||42||

గాడాశ్లేషవిమర్దసంభ్రమవశాదుద్ధామముక్తాగుణ -

ప్రాలంబే కుచకుంభయోర్విగలితే దక్షద్విషో వక్షసి |

యా సఖ్యేన పినహ్యతి ప్రచురయా భాసా తదీయాం దశాం

సా మే ఖేలతు కామకోటి హృదయే సాంద్రస్మితాంశుచ్ఛటా ||43||

మందారే తవ మంథరస్మితరుచాం మాత్సర్యమాలోక్యతే

కామాక్షీ స్మరశాసనే చ నియతో రాగోదయో లక్ష్మతే |

చాంద్రీమ ద్యుతిమంజరీమ చ మహాంద్వేషాంకురో దృశ్యతే

శుద్ధానాం కథమీదృశీ గిరిసుతే ఓతిశుద్ధా దశా కథ్యతామ్ ||44||

పీయూషం ఖలు పీయతే సురజనైర్దుగ్ధాంబుధిర్మధ్యతే

మాహేశైశ్చ జటాకలాపనిగడైర్మందాకినీ నహ్యతే |

శీతాంశుః పరిభూయతే చ తమసా తస్మాదనేతాదృశీ

కామాక్షి స్మితమంజరీ తవ వచోవైదగ్ధముల్లంఘతే ||45||

ఆశంకే తవ మందహాసలహరీమన్యాదృశీం చంద్రికా -

మేకామ్రేశకుటుంబిని ప్రతిపదం యస్యాః ప్రభాసంగమే |

వక్షోజాంబురుహే న తే రచయతః కాంచిద్దశాం కౌఞ్మలీ -

మాస్యాంభోరుహమంబ కించ శనకైరాలంబతే పుల్లతామ్ ||46||

ఆస్తీర్ణాధరకాంతిపల్లవచయే పాతం ముహూర్తగృహీ

మారద్రోహిణి కందలత్స్మరశరజ్వాలావలీర్వ్యంజతీ |

నిందంతీ ఘనసారహారవలయజ్యోత్స్నామృణాలాని తే

కామాక్షి స్మితచాతురీ విరహిణీరీతిం జగాహేతరామ్ ||47||

సూర్యాలోకవిధౌ వికాసమధికం యాంతీ హరంతీ తమ -

స్పందోహం నమతాం నిజస్మరణతో దోషాకరద్వేషిణీ |

నిర్యాంతీ వదనారవిందకుహరాన్నిర్ధూతజాడ్యా నృణాం

శ్రీకామాక్షి తవ స్మితద్యుతిమయీ చిత్రీయతే చంద్రికా ||48||

కుంతీకుర్యురమీ కుబోధఘటనామస్మన్మనోమాధినీం

శ్రీకామాక్షి శివంకరాస్తవ శివే శ్రీమందహాసాంకురా: |

యే తన్వంతి నిరంతరం తరుణిమస్తంబేరమగ్రామణీ -

కుంభద్వంద్వవిడంబిని స్తనతటే ముక్తాకుఢాడంబరమ్ ||49||

ప్రేంఖంత: శరదంబుదా ఇవ శనై: ప్రేమానిలై: ప్రేరితా

మజ్జంతో మందనారికంఠసుషమాసిందౌ ముహూర్మంధరమ్ |

శ్రీకామాక్షి తవ స్మితాంశునికరా: శ్యామాయమానశ్రియో

నీలాంబోధరనైపుణీం తత ఇతో నిర్నిద్రయంత్యంజసా ||50||

వ్యాపారం చతురాననైకవిహృతౌ వ్యాకుర్వతీ కుర్వతీ

రుద్రాక్షగ్రహణం మహేశి సతతం వాగూర్మికల్లోలితా |

ఉత్పల్లం ధవలారవిందమధరీకృత్య స్ఫురంతీ సదా

శ్రీకామాక్షి సరస్వతీ విజయతే త్వన్మందహాసప్రభా ||51||

కర్పూరద్యుతితస్కరేణ మహసా కల్మాషయత్యాననం

శ్రీకాంచీపురనాయికే పతిరివ శ్రీమందహాసో ఓపి తే |

ఆలింగత్యతిపీవరాం స్తనతటిం బింబాధరం చుంబతి
ప్రాడం రాగభరం వ్యనక్తి మనసో ధైర్యం ధునీతేతరామ్ ||52||

వైశద్యేన చ విశ్వతాపహరణక్రీడాపటీయస్తయా
పాండిత్యేన పచేలిమేన జగతాం నేత్రోత్సవోత్పాదేన |
కామాక్షి స్మితకందలైస్తవ తులామారోఢుముద్యోగినీ
జ్యోత్స్నా సౌ జలరాశిపోషణతయా దూష్యం ప్రపన్నా దశామ్ ||53||

లావణ్యాంబుజినీమృణాలవలయైః శృంగారగంధద్విప -
గ్రామణ్యః శ్రుతిచామరైస్తరుణిమస్వారాజ్యతేజోంకురైః |
ఆనందామృతసింధువీచిప్పపతైరాస్యాబ్జహంసైస్తవ
శ్రీకామాక్షి మథాన మందహాసితైర్మత్కం మనఃకల్మషమ్ ||54||

ఉత్తుంగస్తనమండలీపరిచలన్మాణిక్యహారచ్ఛటా -
చంచచ్చోణిమపుంజమధ్యసరణిం మాతః పరిష్కర్వతీ |
యా వైదగ్ధ్యముపైతి శంకరజటాకాంతారవాటిపత -
త్స్వర్వాపీపయసః స్మితద్యుతిరసౌ కామాక్షి తే మంజులా ||55||

సన్నామైకజుషా జనేన సులభం సంసూచయంతీ శనై -
రుత్తుంగస్య చిరాదనుగ్రహతరోరుత్పత్స్యమానం ఫలమ్ |

ప్రాథమ్యేన వికస్వరా కుసుమవత్ప్రాగల్భ్యమభ్యేయుషీ
కామాక్షి స్మితచాతురీ తవ మమ క్షేమంకరీ కల్పతామ్ ||56||

ధానుష్కాగ్రసరస్య లోలకుటిలభూలేఖయా బిభ్రతో
లీలాలోకశిలీముఖం నవవయస్సామ్రాజ్యలక్ష్మీపుష: |
జేతుం మన్మథమర్దినం జనని తే కామాక్షి హాస: స్వయం
వల్గుర్విభ్రమభూభృతో వితనుతే సేనాపతిప్రక్రియామ్ ||57||

యన్నాకంపత కాలకూటకబలీకారే చుచుంబే న యద్ -
గ్లాన్యా చక్షుషి రూపితానలశిఖే రుద్రస్య తత్తాదృశమ్ |
చేతో యత్ప్రసభం స్మరజ్వరశిఖిజ్వాలేన లేలిహ్యతే
తత్కామాక్షి తవ స్మితాంశుకలికాహేలాభవం ప్రాభవమ్ ||58||

సంభిన్నేవ సుపర్వలోకతటినీ వీచీచయైర్యామునై:
సంమిశ్రేవ శశాంకదీప్తిలహరీ నీలైర్మహానీరదై: |
కామాక్షి స్ఫురితా తవ స్మితరుచి: కాలాంజనస్పర్ధినా
కాలిమ్నా కచరోచిషాం వ్యతికరే కాంచిద్దశామశ్నుతే ||59||

జానీమో జగదీశ్వరప్రణయిని త్వన్మందహాసప్రభాం
శ్రీకామాక్షి సరోజినీమభినవామేషా యత: సర్వదా |

ఆస్యందోరవలోకేన పశుపతేరభ్యేతి సంపుల్లతాం

తంద్రాలుస్తదభావ ఏవ తనుతే తద్వైపరీత్యక్రమమ్ ||60||

యాంతీ లోహితిమానమభ్రతటినీ ధాతుచ్ఛటాకర్దమై:

భాంతీ బాలగభస్తిమాలికిరణైర్మేఘావలీ శారదీ |

బింబోఽప్యద్యుతిపుంజచుంబనకలాశోణాయమానేన తే

కామాక్షి స్మితరోచిషా సమదశామారోఢుమాకాంక్షతే ||61||

శ్రీకామాక్షి ముఖేందుభూషణమిదం మందస్మితం తావకం

నేత్రానందకరం తథా హిమకరో గచ్ఛేద్యథా తిగ్మతామ్ |

శీతం దేవి తథా యథా హిమజలం సంతాపముద్రాస్పదం

శ్వేతం కించ తథా యథా మలినతాం ధత్తే చ ముక్తామణి: ||62||

త్వన్మందస్మితమంజరీం ప్రస్సమరాం కామాక్షి చంద్రాతపం

సంత: సంతతమామనంత్యమలతా తల్లక్షణం లక్ష్మతే |

అస్మాకం న ధునోతి తాపకమధికం ధూనోతి నాభ్యంతరం

ద్వాంతం తత్త్వలు దు:ఖినో వయమిదం కేనోతి నో విద్యుహే ||63||

నమ్రస్య ప్రణయప్రరూఢకలహచ్ఛేదాయ పాదాబ్జయో:

మందం చంద్రకిశోరశేఖరమణే: కామాక్షి రాగేణ తే |

బంధూకప్రసవశ్రియం జితవతో బంహీయసీం తాదృశీం
బింబోఽస్య రుచిం నిరస్య హసితజ్యోత్స్నా వయస్యాయతే ||64||

ముక్తానాం పరిమోచనం విదధతస్తత్ప్రీతినిష్పాదినీ
భూయో దూరత ఏవ ధూతమరుతస్తత్పాలనం తన్వతీ |
ఉద్భూతస్య జలాంతరాదవిరతం తద్దూరతాం జగ్ముషీ
కామాక్షి స్మితమంజరీ తవ కథం కంబోస్తులామశ్నుతే ||65||

శ్రీకామాక్షి తవ స్మితద్యుతియురీవైదగ్ధ్యశీలాయితం
పశ్యంతోఽపి నిరంతరం సువిమలంమన్యా జగన్మండలే |
లోకం హాసయితుం కిమర్థమనిశం ప్రాకాశ్యమాతన్వతే
మందాక్షం విరహాయ్య మంగలతరం మందారచంద్రాదయః ||66||

క్షీరాభేరపి శైలరాజతనయే త్వన్మందహాసస్య చ
శ్రీకామాక్షి వలక్షిమోదయనిధేః కించిద్భిదాం బ్రూమహే |
ఏకస్మై పురుషాయ దేవి స దదౌ లక్ష్మీం కదాచిత్పురా
సర్వేభ్యోఽపి దదాత్యసౌ తు సతతం లక్ష్మీం చ వాగీశ్వరీమ్ ||67||

శ్రీకాంచీపురరత్నదీపకలికే తాన్యేవ మేనాత్మజే
చాకోరాణి కులాని దేవి సుతరాం ధన్యాని మన్యామహే |

కంపాతీరకుటుంబచంద్రమకలాచుంచూని చంచూపుటై:

నిత్యం యాని తవ స్మితేందుమహసామాస్వాదమాతన్వతే ||68||

శైత్యప్రకమమాశ్రితోఽపి నమతాం జాడ్యప్రథాం ధూనయన్

నైర్మల్యం పరమం గతోఽపి గిరిశం రాగాకులం చారయన్ |

లీలాలాపపురస్సరోఽపి సతతం వాచంయమాన్ప్రీణయన్

కామాక్షి స్మితరోచిషాం తవ సముల్లాసః కథం వర్ణ్యతే ||69||

శ్రోణీచంచలమేఖలాముఖరితం లీలాగతం మంధరం

భ్రూవల్లీచలనం కటాక్షవలనం మందాక్షవీక్షాచణమ్ |

యద్వైదగ్ధ్యముఖేన మన్మథరిపుం సంమోహయంత్యంజసా

శ్రీకామాక్షి తవ స్మితాయ సతతం తస్మై నమస్కుర్మహే ||70||

శ్రీకామాక్షి మనోజ్ఞమందహాసితజ్యోతిష్ప్రరోహ తవ

స్థితశ్చేతిమసార్వభౌమసరణిప్రాగల్భ్యమభ్యేయుషి |

చంద్రోఽయం యువరాజతాం కలయతే చేటీధురం చంద్రికా

శుద్ధా సా చ సుధారురీ సహచరీసాధర్మ్యమాలంబతే ||71||

జ్యోత్స్నా కిం తనుతే ఫలం తనుమతామౌష్ణ్యప్రశాంతిం వినా

త్వన్మందస్మితరోచిషా తనుమతాం కామాక్షి రోచిష్ఠునా |

సంతాపో వినివార్యతే నవవయఃప్రాచుర్యమంకూర్యతే
సౌందర్యం పరిపూర్యతే జగతి సా కీర్తిశ్చ సంచార్యతే ||72||

వైమల్యం కుముదశ్రియాం హిమరుచః కాంత్యైవ సంధుక్యతే
జ్యోత్స్నా రోచిరపి ప్రదోషసమయం ప్రాప్యైవ సంపద్యతే |
స్వచ్ఛత్వం నవమౌక్తికస్య పరమం సంస్కారతో దృశ్యతే
కామాక్ష్యాః స్మితదీధితీర్వీశదిమా నైసర్గికో భాసతే ||73||

ప్రాకాశ్యం పరమేశ్వరప్రణయిని త్వన్మందహాసశ్రియః
శ్రీకామాక్షి మమ క్షిణోతు మమతావైచక్షణీమక్షయామ్ |
యద్భీత్యైవ నిలీయతే హిమకరో మేఘాదరే శుక్తికా -
గర్భే మౌక్తికమండలీ చ సరసీమధ్యే మృణాలీ చ సా ||74||

హేరంబే చ గుహా హర్షభరితం వాత్సల్యమంకూరయత్
మారద్రోహిణి పూరుషే సహభువం ప్రేమాంకురం వ్యంజయత్ |
ఆనమ్రేషు జనేషు పూర్ణకరుణావైదగ్ధ్యముత్తాలయత్
కామాక్షి స్మితమంజసా తవ కథంకారం మయా కథ్యతే ||75||

సంక్రుద్ధద్విజరాజకో ఽప్యవిరతం కుర్వంద్విజైః సంగమం
వాణీపద్ధతిదూరగో ఽపి సతతం తత్సాహచర్యం వహన్ |

అశ్రాంతం పశుదుర్లభో ఓపి కలయన్పత్యో పశూనాం రతిం

శ్రీకామాక్షి తవ స్మితామృతరసస్యందో మయి స్పందతామ్ ||76||

శ్రీకామాక్షి మహేశ్వరే నిరుపమప్రేమాంకురప్రక్రమమ్

నిత్యం యః ప్రకటీకరోతి సహజామున్నద్రయన్మాధురీమ్ |

తత్తాదృక్తవ మందహాసమహిమా మాతః కథం మానితాం

తన్మూర్ధ్నా సురనిమ్నగాం చ కలికామిందోశ్చ తాం నిందతి ||77||

యే మాధుర్యవిహారమంటపభువో యే శైత్యముద్రాకరా

యే వైశద్యదశావిశేషసుభగాస్తే మందహాసాంకురాః |

కామాక్ష్యాః సహజం గుణత్రయమిదం పర్యాయతః కుర్వతాం

వాణీగుంఘనడంబరే చ హృదయే కీర్తిప్రరోహి చ మే ||78||

కామాక్ష్యా మృదులస్మితాంశునికరా దక్షాంతకే వీక్షణే

మందాక్షగ్రహిలా హిమద్యుతిమయూఖాక్షేపదీక్షాంకురాః |

దాక్ష్యం పక్ష్యం లయంతు మాక్షికగుడద్రాక్షాభవం వాక్షు మే

సూక్ష్మం మోక్షపథం నిరీక్షితుమపి ప్రక్షాలయేయుర్మనః ||79||

జాత్యా శీతశీతలాని మధురాణ్యేతాని పూతాని తే

గాంగానీవ పయాంసి దేవి పటలాన్యల్పస్మితజ్యోతిషామ్ |

ఏనఃపంకపరంపరామలీనితామేకామ్రనాథప్రియే

ప్రజ్ఞానాత్సుతరాం మదీయధిషణాం ప్రక్షాలయంతు క్షణాత్ ||80||

అశ్రాంతం పరతంత్రితః పశుపతిస్త్వన్మందహాసాంకురైః

శ్రీకామాక్షి తదీయవర్ణసమతాసంగేన శంకామహీ |

ఇందుం నాకధునీం చ శేఖరయతే మాలాం చ ధత్తే నవైః

వైకుంఠైరవకుంఠనం చ కురుతే ధూలీచయైర్భాస్మవైః ||81||

శ్రీకాంచీపురదేవతే మృదువచస్సౌరభ్యముద్రాస్పదం

ప్రాఢప్రేమలతానవీనకుసుమం మందస్మితం తావకమ్ |

మందం కందలతి ప్రియస్య వదనాలోకే సమాభాషణే

శ్లక్షే కుబ్జలతి ప్రరూఢపులకే చాశ్లోషణే పుల్లతి ||82||

కిం త్రైస్తోతసమంబికే పరిణతం స్తోతశ్చతుర్థం నవం

పీయూషస్య సమస్తతాపహరణం కింవా ద్వితీయం వపుః |

కింస్విత్త్వన్నికటం గతం మధురిమాభ్యాసాయ గవ్యం పయః

శ్రీకాంచీపురనాయకప్రియతమే మందస్మితం తావకమ్ ||83||

భూషా వక్త్రసరోరుహస్య సహజా వాచాం సఖీ శాశ్వతీ

నీవీ విభ్రమసంతతేః పశుపతేః సౌధీ దృశాం పారణా |

జీవాతుర్మదనశ్రియః శశిరుచేరుచ్ఛాటనీ దేవతా

శ్రీకామాక్షి గిరామభూమిమయతే హాసప్రభామంజరీ ||84||

సూతిః శ్వేతిమకందలస్య వసతిః శృంగారసారశ్రియః

పూర్తిః సూక్తిర్మురీరసస్య లహరీ కారుణ్యపాథోనిధేః |

వాటి కాచన కౌసుమీ మధురిమస్వారాజ్యలక్ష్మ్యాస్తవ

శ్రీకామాక్షి మమాస్తు మంగలకరీ హాసప్రభాచాతురీ ||85||

జంతూనాం జనిదుఃఖమ్మృత్యులహరీసంతాపనం కృంతతః

ప్రాణానుగ్రహపూర్ణశీతలరుచో నిత్యోదయం బిభ్రతః |

శ్రీకామాక్షి విస్ఫుత్వరా ఇవ కరా హాసాంకురాస్తే హరా -

దాలోకేన నిహన్యరంధతమసస్తోమస్య మే సంతతిమ్ ||86||

ఉత్తమంగస్తనమండలస్య విలసల్లావణ్యలీలానటీ -

రంగస్య స్ఫుటమూర్ధ్వసీమని ముహూః ప్రాకాశ్యమభ్యేయుషీ |

శ్రీకామాక్షి తవ స్మితద్యుతితతిర్బింబోష్ఠకాంత్యంకురైః

చిత్రాం విద్రుమముద్రితాం వితనుతే మౌక్తిం వితానశ్రియమ్ ||87||

స్వాభావ్యాత్తవ వక్త్రమేవ లలితం సంతోషసంపాదనం

శంభోః కిం పునరంచితస్మితరుచః పాండిత్యపాత్రీకృతమ్ |

అంభోజం స్వత ఏవ సర్వజగతాం చక్షుఃప్రియంభావుకం
కామాక్షి స్ఫురితే శరద్వికసితే కీదృగ్విధం భ్రాజతే ||88||

పుంభిర్నిర్మలమానసార్విదధతే మైత్రీం దృఢం నిర్మలాం
లబ్ధ్వా కర్మలయం చ నిర్మలతరాం కీర్తిం లభంతేతరామ్ |
సూక్తిం పక్షులయంతి నిర్మలతమాం యత్తావకాః సేవకాః
తత్కామాక్షి తవ స్మితస్య కలయా నైర్మల్యసీమానిధేః ||89||

ఆకర్షన్నయనాని నాకిసదసాం శైత్యేన సంస్తంభయ -
న్నిందుం కించ విమోహయన్పశుపతిం విశ్వార్తిముచ్చాటయన్ |
హింసత్సంస్కృతిడంబరం తవ శివే హాసాహ్వయో మాంత్రికః
శ్రీకామాక్షి మదీయమానసతమోవిద్వేషణే చేష్టతామ్ ||90||

క్షేపీయః క్షపయంతు కల్మషభయాన్యస్మాకమల్పస్మిత -
జ్యోతిర్మండలచంక్రమాస్తవ శివే కామాక్షి రోచిష్ణవః |
పీడాకర్మరకర్మఘర్మసమయవ్యాపారతాపానల -
శ్రీపాతా నవహర్షవర్షణసుధాస్రోతస్వినీశీకరాః ||91||

శ్రీకామాక్షి తవ స్మితైందవమహాఃపూరే పరింపూర్ణతి
ప్రాణాం వారిధిచాతురీం కలయతే భక్తాత్మనాం ప్రాతిభమ్ |

దౌర్గత్యప్రసరాస్తమఃపటలీకాసాధర్యమాబిభ్రతే

సర్వం కైరవసాహచర్యపదవీరీతిం విధత్తే పరమ్ ||92||

మందారాదిషు మన్మథారిమహిషి ప్రాకాశ్యరీతిం నిజాం

కాదాచిత్కతయా విశంక్య బహుశో వైశద్యముద్రాగుణః |

సాతత్యేన తవ స్మితే వితనుతే స్వైరాసనావాసనామ్ ||93||

ఇందానే భవవీతిహోత్రనివహే కర్మోఘచండానిల -

ప్రాడిమ్నా బహులీకృతే నిపతితం సంతాపచింతాకులమ్ |

మాతర్కాం పరిషించ కించిదమలైః పీయూషవర్షైరివ

శ్రీకామాక్షి తవ స్మితద్యుతికణైః శైశిర్యలీలాకరైః ||94||

భాషాయా రసనాగ్రఖేలనజుషః శృంగారముద్రాసఖీ -

లీలాజాతరతేః సుఖేన నియమస్నానాయ మేనాత్మజే |

శ్రీకామాక్షి సుధామయీవ శిశిరా స్రోతస్వినీ తావకీ

గాఢానందతరంగితా విజయతే హాసప్రభాచాతురీ ||95||

సంతాపం విరలీకరోతు సకలం కామాక్షి మచ్ఛేతనా

మజ్జంతీ మధురస్మితామరధునీకల్లోలజాలేషు తే |

నైరంతర్యముపేత్య మన్మథమరుల్లోలేషు యేషు స్ఫుటం

ప్రేమేందుః ప్రతిబింబితో వితనుతే కౌతూహలం ధూర్జటేః ||96||

చేతఃక్షీరపయోధిమంధరచలద్రాగాఖ్యమంధాచల -

క్షోభవ్యాప్యతిసంభవాం జనని తే మందస్మితశ్రీసుధామ్ |

స్వాదంస్వాదముదీతకౌతుకరసా నేత్రత్రయీ శాంకరీ

శ్రీకామాక్షి నిరంతరం పరిణమత్యానందవీచీమయీ ||97||

ఆలోకే తవ పంచసాయకరిపోరుద్దామకౌతూహల -

ప్రేంఖన్మారుతఘట్టనప్రచలితాదానందదుగ్ధాంబుధే: |

కాచిద్వీచిరుదంచతి ప్రతినవా సంవిత్ప్రరోహత్మికా

తాం కామాక్షి కవీశ్వరా: స్మితమితి వ్యాకుర్వతే సర్వదా ||98||

సూక్తి: శీలయతే కిమద్రితనయే మందస్మితాత్తే ముహు:

మాధుర్యాగమసంప్రదాయమథవా సూక్తేర్ను మందస్మితమ్ |

ఇత్థం కామపి గాహతే మమ మన: సందేహమార్గభ్రమిం

శ్రీకామాక్షి న పారమార్థ్యసరణిస్ఫూర్తౌ నిధత్తే పదమ్ ||99||

క్రీడాలోలకృపాసరోరుహముఖీసాధాంగణేభ్య: కవి -

శ్రేణీవాక్పరిపాటికామృతరురీసూతీగృహేభ్య: శివే |

నిర్వాణాంకురసార్వభౌమపదవీసింహాసనేభ్యస్తవ

శ్రీకామాక్షి మనోజ్ఞమందహాసితజ్యోతిష్కణేభ్యో నమ: ||100||

ఆర్యామేవ విభావయన్మనసి యః పాదారవిందం పురః

పశ్యన్నారభతే స్తుతిం స నియతం లబ్ధ్వా కటాక్షచ్ఛవిమ్ |

కామాక్ష్యా మృదులస్మితాంశులహరీజ్యోత్స్నావయస్యాన్వితామ్

ఆరోహత్యపవర్గసౌధవలభీమానందవీచీమయామ్ ||101||

|| ఇతి మందస్మితశతకం సంపూర్ణమ్ ||

|| ఇతి శ్రీ మూకపంచశతీ సంపూర్ణా ||

|| ఓఊమ్ తత్ సత్ ||